

28

ንጽባሐቱ ድቅስ አርፌዱ ምስ ተበራብረ፡ ስምረት ከምታ ዝሓተታ ቀመም ዘላታ ጥዕምቲ ሻሂ ምስ ፋል መሰላሕ ኣዳልያትሉ ጸንሖት።

“አየ ስምረት መቐመ ኣይተዕርፍን ኢኹ፡ ዳኒኤል ከ ደእነ” በላ ገጹ ተሓጺቡ ከቐርስ እንዳ ተቐመጠ።

“ዳኒኤል እንታይ ግዱ ኢልካዮ ኢኹ፡ ምስኩም ካርታ ዝጸውቱዩ ዝህሉምበር” በለት ሻሂ እንዳ ቐድሓትሉ። “ብዛዕባ ትማሊ ግና ኣይትሓዘለይ ኢኹ ሳሚ” በለቶ ገና ብድንንታ ኹላ።

“ጸገም የለን እነ ብቐደመውን ዝሓዘኩልኪ ጉዳይ የብለይኒ፡ እንተ ኩነ ሓደ ዝምዕደኪ ከምቲ ቃልቲ ንዳኒኤል ኩነ ንኻልኣት ከይትብሊ ንርእስኹ ክትጥንቀቂ እምዕደኪ” ሓልዮታዊ ምኽሩ ይልግሳላ።

“ንሱስ ቅሰን ስምረት ኣይፈለጥካንን” ኢላቶ ነታ ኣብ ኢላ ሓዛታ ዝነበረት ኩላሳ ናብ ኣፋ ደርበየታ።

ስምረት ሓደ ነገር እንደ ክሓተኪ ንጉይታ ግዳ ዘይትቐበሊ፡ ሓቂ ይሓይሽ እነ ምስ እዚ ኩሉ ሓርጎጽጎጽ ተዳኺመ እምበር ኩሉ ግዜ ከምስክረልኪዩ ዝግባእ” ኢሉ ተናዘዘ።

“ቅሰን ሳሚ፡ ተግባርካ ካብ ኣፍካ ንላዕሊ ይምስክረለይ ኣሎ፡ እነ ኹሉ ቅድሚ ሕጂኳ ብዘይካቲ ጸለሎ ዝተቐብኦ መልክዕኩም ብትኽክል እንታይነት መንፈሳውያን ዝፈለጥኩም ነገር ኣይነበረን። ሕጂ ግና እንተ ደኣ ቃል ኣምላኽ ምሂርካኒ ጽን ኢሊ ክሰምዓካዮ” ኢላ ኣሓጎስቶ።

ዳኒኤል ሰላሕ እንዳ በለ ብምእታው፡ “እምበኣር ንዓይ ብውዕይቲ ሻሂን ባንን ኣፋኒኽስ ንዓርከት ፋል ጌርክሉ፡ እነ ዳኒኤል ኣነሞ መዓስ የስርቕ ኩይነ” እንዳ በለ ኣብ ማእከሎም ተኹደመ።

ስምረት “ኣይትዳፋእ እባ ሓይዋይ” ምስ በለቶ ግና ተዘኪርዎ ክሳዕ ዝነብዕ ሰሓቐ።

“እቲ ወዲኳዩ ኣጥፊኡኒ ሓይዋን ማለት ኣሕዋት ማለትዩ ዝኸውን ምስ በለኒ፡ ፊቲን እንተ ገደፍኩስ ኩስጠይዩ ዝተቐበልኩልኪ” በላ እንዳ ሰሓቐ። ስምኦንን ስምረትን ክሳዕ ዝስርኦቹ ሰሓቐ።

ድሕሪ ክልተ ቕነ ሽርካ ናይቲ ያሲን ዝብሉም ሰዳዲ ንቐሉ ስለ ዝበሎም በታ ዝሓበሮም መዓልቲ ተዳልዮም ጸንሖት። ብመኪና ናብ መዝርን ወሲዱ ምስ ኣክቦም ከኣ ወጋሓታ ጦርኒፋ ናብታ መርከብ የደይቦም። ድሕሪ ናይ 34 ሰዓታት ጉዕዞ ነቲ ዓለምለኸዊ ባሕሪ ሓሊፎም ናብ ናይ ጥልያን ባሕሪ ጽምብር ክብሉን በዚ መጽት ዘይተባህለት ሂሊኩፕተር ኣብ ልዕሊኦም ክተዕገርግርን ከም ሓንቲ ኹነ። ቁሩብ ጽንሕ ኢለንውን

ሰለስተ ዓበይቲ መራኽብ ጥልያን መጺኤን ነታ ስደተኛታት ዝሓዘት መርከብ ዓጂቦን ናብ ደሴት ላምቤዶዛ ይወስድኦ። ኣብኡ ምስ ኣተዉ፡ በቲ ሓደ ወገን ነቶም ህጹጽ ረዲኤት ዘድልዮም ክረድኡ በቲ ሓደ ወገን ከኣ ገለ ነገር ከይህልዎም እንዳ ፈተሹ ሰሪዖም ኣሰር ኣጸብዕቶም ክወስዱሎም ጀመሩ። ብድሕሪ ሓደ ሰሙን ግና ናብ ዝተፈላለየ ካምቦታት ፈሕ ኣበልዎም። ንስምኦንን ብጽቱን ከኣ ኣብ ከተማ ሮማ ካብ ዝርከባ ሓንቲ ካምቦ ሰደድዎም።

ስምኦን በታ ዝነበረቶ ዓቕሚ ንስምረት ይኹን ንዳኒኤል ቃል ኣምላኽ ከምህሮም ሓኽ ይብልኳ እንተ ነበረ ንሱ ንባዕሉ በቲ ዘጋጥሞ ዝነበረ ሓርጎጽጎጽ ስለ ዝደኸመ ብዙሕ ከድምዕ ኣይከኣለን። ስምረት ነቲ እምነት ክትሰዕሩ ፍቓድኛ ምኽኖኳ ሓቢራቶ እንተ ነበረት፡ ንሱ ንዝገበረላ ሓገዛት ርእያ ቃሉ ንኸይተዕብር ዝበለቶምበር፡ እቲ ክርሱቶስ ዝገበረላ ናይ ህይወት ውዕለት በሪሁላ ከም ዘይነበረ ኣጸቢቐ ተረዲኡ ነበረ። ኣብቲ ካምቦ ምስ ኣተዉ ግና ነባራት ኣመንቲ ስለ ዝረኸቡ ምሽተ ምሽት ይግበር ኣብ ዝነበረ ናይ ጸሎትን ትምህርቲ ቃል ኣምላኽን ብዘይ ምቁራጽ ብምምልላስ ንሱ ካብ ድኻሙ ክትንስእ ስምረትውን ኣዲንቲ ልቦናኣ ክበርህን ጀመረ።

ብፍላይ ኣብቲ ኣገኒና ዝበሃል ከባቢ እቶም ናብ ግዳም ሓደር ዝተቐየሩ ስደተኛታት ብቐሪ ምስ ተኸንደዱ ዓቕሎም ጸቢብዎም ኣፍሪሶም ዝኣተዉም ህንጻ ምስ መጹ፡ መንፈሳዊ ሂወቶም ብዘደንቐ ተሃንጸ። ስምረት ኣብ ውሽጢ ሰለስተ ኣዋርሕ ትምህርቲ ድሕነት ወዲኣ ተጠመቐት መንፈስ ቅዱስ ተመሊኣውን ጠሪሳ ካልእ ሰብ ኩነት።

እንተ ዳኒኤል ግና እቲ ምስቶም መንፈሳውያን ምልጋብኳ እንተ ዘይሓደጎ፡ ካብ ብሱል ጥሪ ኩይነት ግና ብዝብልዎ ኹነ ብዝገብርዎ ኸይተተንከፈ ተረፈ። ናብ ኣውሮጳ ምስ ኣተዉ ብቐጥታ ኣብ ዊን ዘሎ ርሻናት ዝሰፍርን ብዘይ ወዓል ሕደር ስርሑን መኪናኡን ተሰሪዔን ዝጸበያሉ ብቐጽበት ታሪኽ ድኽነትን ክርተትን ንሱ ድርኩኺት ኣውሮጳ ምስ ዝረግጽ ጥራይ ከም ዝገልባ ጌሩ ኣብ ኣእምሮኡ ቀሪጽዎኳ እንተ ነበረ እቲ ኣብ ዓዲ ጥልያን ዘጋጠሞ ሂወት ግና ብኣንጻሩ ኩይነቶ ጸኒሕዎ። ኩላ ዓለም ደቂሰባት ክርተት ዝብሉላ መድረኽ ብድሆታት ምኽኖ ብዝበርሃሉ መጠን ጠሪሱ ተስፋ ክቆርጽ ጀመረ።

“ኣታ ዳኒ እዚ ናይ ኣእዳውና ነገር ድዩ ክንድዚ ኣጨኒቐካ” በለቶ ስምረት ነቲ ካብ ካሪካስ ዝረኽብዎ መግቢ እንዳ ተቐደሱ።

“ኣእዳውና ደኣ እንታይ ምስ ኩነዩ ዘጨነቐኒ” ክብል ንሕቶኣ ብሕቶ መለሰላ።

“እዚ ዝወሰዱልና ኣሰር ኣጸብዕቲ ኣሻቂሉካ ከይከውን እምበር እንታይ ደኣ ክንብል ኢና”ዎ ዘይ ኣመልካ ሰቕን ብሕትውናን መሪጽካ ኣሻቂልካና” በሎ ስምኣንውን ብወገኑ።

“ዓለም ጨናዊተ እቲ ብርሃና ቐደም ዝጸልመተ፡ ኣብዚኻ ሞተ ኣብቲኻ ሞተ ኢላ ከይደርፍሲባ ጐረሮ ዘይብልይ ኮይሃ” መልሰ ዳኒኤል ርእሱ እንዳ ነቕነቐ።

“ኣይትዓሹ ዳኒ ክንደይ ሞት ሰጊርና ኣብዚ ምብጻሕና ኣይትረስዕ፡ ኣብ ባሕሪ እንተ ንጥሕል ደኣ እንታይ ምበልካ” በለቶ ስምረት ደጊማ።

“ስምረቲና፡ ኣብ ባሕርሰ ኣይጠሓልናን ሓቕኪ፡ ግናኽ ኣብ ክርተት እንድ”ዎ ጥሒልና” ኢሉ ዝበታ ኣተንፈሰ ዳኒኤል። “ዓለም ከንቶ፡ ካብ ኤርትራ ብእግርና ንኣውሮጳ ብምእታው ቅድሚ ሕጂ ዘይተገብረ ቅዶ ሰሪሕና ከምዘይ ኣቶና፡ ሰብ ንኸውን እንተ በልናስ ለመንቲ ኹንና ተሪፍና።” በለ ደጊሙ።

“ለመንቲውን”ኳ ሰብ እየም” ተቓወሞ ስምኣን።
“ኣይምሰልካ ሳሚ፡ ለመንቲ በገባብ ፍጥረት ሰብ ክኹኑ ይኸእሉ”የም፡ ብሰለታዊ መነባብሮ ግና ትሕቲ ሰብ”የም።”

“እዚ ዘሎናየ”ኳ ገና መስርሕ እምበር ምዕራፍ ኣይኮነን፡ ኣብ መስርሕ ከተዕርፍ ምፍታንካየ”ቲ ጸገም” በሎ ስምኣን።

“መስርሕ ምኻኑ እቕበሎ”የ፡ እንተ ኹን ቁሩብ ራህዋ ዝሓወሰ መስርሕ ክኸውን ኔርዎ። እንተ ኹን እዚ ናትና ህዝቢ ኣብ መስርሕ ክነብር እምበር ኣብ ምዕራፍ ክበጽሕ ዝተፈጥረ ኣይመስለንን” ኢሉ ደነ። ጸንሕ ኢሉ ኸኣ፡ “እዚ ናትና ኸርተት”ኳ መውጽኢ ዘይብሉ ቢንቶ ኹይነና በጃኻ። ክሓልፍየ እንዳ በልና ትንፋስና ሓሊፋ” ምረቱ ቐጸለ ዳኒኤል።

“ቁሩብ ዘይትዕገስ ወደይ፡ ሕጂ እኳ”ይና መጸና፡ ምስ ግዜ ኸኣ ንመሓየሽ ንኸውን” ነበረ መልሲ ስምኣን።

“እስከ ንማዕተብካ ተዛረብ፡ ተሰዲዱ ዝተመሓየሽ ሓበሻ ርኢኻ ትፈልጥ”

“መሊኦም፡ ንርእስም ኮይኖምሲ ንዓና ኸማን ኣሳጊሮምና፡ ብገንዘብ መን ዲኻ መጸኻ” ገንሖ ስምኣን።

“ተባራብር ሳሚ ትሓልም ኣሎኻ፡ እንድዲ ኣብ ካልእ ዓለማት እምበር፡ ኣብ ጥልያንሲ ሰለስተ ኣርባዕተ ዓመት ዝገበሩኳ ከማና”የም ኣብ ጐደናታት ቀንፈዘው ዝብሉ ዘለው” መጐተ ዳኒኤል።

“ብዝኹን ተስፋ-ኣለም ነቲ ዘተሰፈወና ብፈረንሳ ጌርካ ዝኸየድ መገዲ፡ እቲ ከሳዕ ፈረንሳ ዘድልየና ነገራት ኣዳልዩ፡ ንቐዳም ቆጸሩና ኣሎ ምስኡ ተመሲሕና ምኻድና እየ” ኢሉ ኣበሰሮም ስምኣን። ተስፋ-ኣለም ቤተ ሰቡ ንስምኣን ኮይኑ ንጥልያን ካብ ዝኣቱ ሓምሻይ ዓመቱ ሒዙ ሰለ

ዝነበረ ለይታዊ ናይ ፋብሪካ ስራሕ ረኺቡ ኣብ ከተማ ሮማ ንእሽቶ ክፍሊ ተኻርዩ ዝነበር መንእሰይ እዩ።

“ካብ ፈረንሳኽ እንታይ ኢና ክንገብር ወደይ” ተሻቐለት ስምረት።

“ከምቲ ኣዳም ትገብሮ ዘላ ንገብር” በላ ስምኣን ትርር ኢሉ።

ኣብ ሶሙኑ ቀዳም ምድሪ፡ ተስፋ-ኣለም ጽቡቕ ጌራ ተቐቢሉ ኣብታ ጸባብ ክፍሉ ምሳሕ ይዕድሞም። ከብደም ምስ መልኡ ኸኣ ንምሸቱ ክብገሱ ስለ ዝነበሮም፡ ንመገሻ ዝኹኖም ሓደሓደ ሃላኸን ገለ ክዳውንትን ክገዝኡሎም ኢሉ ናብ ድኳናት ይወስዶም። ናብ ሓደ ሕስር ዝበለ ክዳውንቲ ዝሸየመ ዝገፍ ድኳን ከኣ ሒዝም ይኣቱ። ስምረትን ስምኣንን ብሓደ ወገን እቲ ርሒብ ዱኳን ኣትዮም ክዳውንቲ የናድዩ። ዳኒኤል ከኣ ኣብ ጥቓ ተስፋ-ኣለም ደው ኢሉ ንዕኡ ዝኸውን ርጉድ ዝበለ ክዳን ሓጋይ የናዲ ኣብ ዝነበረሉ እዋንያ ሓንቲ ኣመና ዝተኸሓሓለት ውቅብትን ጸጉራ ዘው ዝበለን ብጭው ዝበለ ሕብረ ዘለዋ ጐርዞ ዓይና እኳዳ ጸቐጠት ቅምጽምጽ ዝበለትሉ። ኣብቲ መጀመርታ ከምዛ ዘይረኣያ ሰቕ በለ። ካልኣይ ምስ ደገመትሉ ግና፡ “ግደፍና በጃኺ ኣብኡ የለናን። ክንደይ ጥልያን ከም ዝሰኣነትሲ ንዓና ንለመንቲ እንታይ ግበሩ ትብሉኒ”ላ” ክብል የጉረምርም።

“እሂ”ታ ዳኒ ስደት በይንኻይ ከዛርቡካ ጀሚሩ” በሉ ተስፋ-ኣለም ጉዝጉዝ ኢሉ።

“እንታ ተስፊት ሕጅስ በይነይ ኣይኮንኩን፡ እዛ ጥልያን እንድያ ዓይና እንዳ ጸቐጠት ኣትኪኻትኒ። ከመይ ዝበለት ጐርዞስ ኣበይ ኣሎ ሓላ ኢላ፡ ትለኸፈኒ” በሎ ተገሪሙ።

“ኣየነይ”ቲ ዓል” በለ ተስፋ-ኣለም የማነ ጸጋሙ ግልጽምልጽ እንዳ በለ።

“ኣነስ እዘን ፍሩያት ዓይንኻ ኣነጺረን ዝርእያ እመስላኒ ኔረን፡ ሰቕ ኢለን ውራሕሪሕ ጥራይ እየን ግዲ ዝብላ፡ ኣብ ቅድሚና እንዳ ረኣኻያስ ከም ዘይረኣኻያ ትኸውን” በሎ ብኹነታቱ ተደናጊሩ።

“ናይ ልበይ እየ ኣብ ከባቢና ዓል ትበሃል የላን” ይብሎ ተስፋ-ልደት።

“እዛ ብድሕራኽ ዘላ ጽብቕቲስ ባምቡላ”ያ” በሎ ገሪምዎ።

“ባምቡላስ ኣይኮነትን እንተ ኹን ዓልውን ኣይኮነትን” ኢሉ ክርትም በለ ተስፋ-ኣለም። ንሱ ክሰሕቕ ምስረኣየት እታ ጐርዞ ሰተት ኢላ ተዓዘረት።

“ምርዕውቲ ሰበይቲ ኸላ”ያ ኣጉባዝ እንዳ ኣማታ ትሃድን ዘላ” ይብሎ ዳኒኤል።

“ምርዕውቲ ሰበይቲ እንተ ትኸውን ግዳ ከም ሻሙ ምተባህለ” ይብሎ ሕጂውን እንዳ ሰሓቐ።

“አንታ አብቲ ዓድናስ ንዓይ እዮም ጽሉል ዝብሉኒሞ፡ አብዚ ግና ኣይትቀየመኒ እምበር ብዘይ ቀላዓለም ንስኻ ትጽለል ካባይ። ከመይ ዘለት ዓል እንዳ ረኣኻስ ዓል ኣይከነትን ትብለኒ” ይብሎ ዳኒኤል ዘረባኡ ምውሓጥ ኣብዩዎ።

“አዩ ዳኒኤል፡ እነ መዓስ ከይነ ጽሉል እዚ ዓዲዮ ጽሉል” ይብል ተስፋ-ኣለም።

“እንታይ ጽላሌኡ ወደይ፤”

“ኩሉ ዓይነት ጽላል” ኢሉ ድንን ብድሕሪ ምባል፡ “እዛ ክትርእያ ዝጸናሕካ ፍጥረት ዓል ኣይከነትን ወዲ እያ” ኣስዓበ ቀጺሉ።

“ኣልግስ! እንታይ ወሪዱካታ ካን ብእግሮም’ዮም ናብ ኣውሮጳ ኣትዮም እንተ ቦሉኻስ ዓልን ወድን ዘይንፈሊ ደናቐር ጌርካና። ከመይ ዝበለት ቆንጆስ ዓል ኣይከነትን ኢልካ መሰል ጸታኣ ክትገፋ” ተቃዎሞ ዳኒኤል።

“ብዛዕባኡስ ኩልና ብኣጋር እምበር ብኣፋሪት ኣይመጽናን፤ እንተ እዛ ዝረኣኻያ ኩሕለይቲ ግና ወዲ እምበር ዓል ኣይከነትን” ደገመሉ ተስፋ-ኣለም።

“ንምንታይ ደኣ ከም ናይ ዓል ተጂሓሒላ፡ ዋላ ኩሉ ቅርጽን ኣካድናኣን ዓል’ያ ትመስል” ተደናገረ ዳኒኤል።

“ዓል እንድ’ያሞ” ይብሎ ተስፋ-ኣለም ተመሊሱ።

“ዓል ምጂና ደኣ ሓቢረካ እኳየ፡ ዘይ ንስኻ ኢኻ ዓል ኣይከነትን ኢልካ ክተህውትተኒ ዝጸናሕካ”

“እወ ክልቲኡ እያ፡ ማለተይሲ ወዲ ኔራ ናብ ዓል ዝተቐየረት’ያ” ይብሎ ተስፋ-ኣለም።

“እዋይ ምስኪን ፍጥረት፡ ኣንታ እዛ ድኽነትናባ ትሓይሽ። እዚ ኣምላኽሲ ፍርቂ-ፍርቂ ጌሩ ፈጢሩዎ ማለት ድዩ፤” ሓዘኣ ዳኒኤል።

“ወሪድዎ ኣምላኽ፡ ኩሉ ኣካላታ ናይ ወዲ እዩ ኔሩ፡ ዓል ምጂን ዊን ኢሉዎዩ ናብ ዓል ተቐይሩ። ብዛዕባ እዞም ‘ገይ’ ዝበሃሉ ግብረ ሰዶማውያን ዓይነት ኣይሰማዕካን ኢኻ፤” ይውከሶ ተስፋ-ኣለደት።

“ኣንታ ከምኡታት ጽንጽንታሰባ ኔሩኒ እንተ ኹን ከምዚ ዝቐየሩ ምጂኖም ጠሪሱ ኣምር ኣይነበረንን። በጃኹም ኣውጽኑ” በለ ነበሱ ግፍፍ ኢሉዎ።

ስምረትን ስምኣንን ኣብ ላዕለዋይ ደርቢ እቲ ድኳን ጸኒሖም ናብቲ ብዓል ዳኒኤል ዝነበሩ ምስ ወረዱ ነቲ ታሪኽ ሰሚዖም ካርካር ኢሎም ሰሓቐዎ።

ንምሸቱ ተስፋ ኣለም ብገለ ሰናዕ ‘ሰይ ጆርኖ’ ዝብሉዎ ናይ ጣልያን ግዚኣዊ መንበሪ ጌሩ ምስ እታ ናብ ፓሪስ ትኸይድ ባቡር ኣፋነዎም።

ኣብ ከባቢ ኒስ ዝበሃል ቦታ ናይ መጉዓዝያ ቁጽጽርኳ እንተ ነበረ ቡቲ ተስፋ-ኣለም ዝሃቦም ወረቐት ብዘይ ገለ ጸገም ይሰግሩ። ምሉእ ለይቲ ትጉዕዝ ሓዲሮም ከኣ ንጽባሒቱ ንጉሆ ናብ ጋርዲ ዲ ሊዮን ዝተባህለ ናይ ፓሪስ መዕረፍ ባቡር ይበጽሑ።

ብዙሕ ህዝቢ ካብታ ንሶም ዝነበሩዎ ባቡር ወሪዱ ውቃስ ከተማ ፓሪስን እቲ ንሳ ዝዓቀቡዎ ኣሰር ታሪኽን ንምርኣይ፡ ገሊኦም ብካሜራ ደረቕ ሰእሊ እንዳ ሰኣሉ ገሊኦምውን ሺድዮ ካሜራ ሒዞም ደስ ዘዝበሉም ነገራት ይቐድሑ ነበሩ። እዞም ብኸንደይ በረኻን ባሕሪን ቆራሪጽም ዝመጹ ሰይተኛታት ግና ምዕባላ ኸድንቑ ዘይከሰስ ዝዕቆቡሉ ቦታ እንተ ረከቡ ንምንዳይ ስለ ዝነበረ፡ እቶም ቀዳሞት ከዛናግዑ ኸሎው እዞም ዳሕሮት ግና ፖሊስ ከይረኽቡዎም ጸግዔጸግዒ ደኒኖም ክሰልኩ ኔርዎም።

ካብ ጋርዲ ዲ ሊዮን ናብ ካሊስ ክሰግሩ ስለ ዘይክእሉ፡ ናብ ካልእ ብሸንኽ ሰሜን እታ ኸተማ ዝርከብ መዕረፍ ባቡር ክሰግሩ ነበሮም። ኣብቲ ቦታ ብሒደት ገንዘብ ዝተሓባበሩ ሓበሻ ከም ዘለዉ ተስፋ-ኣለም ሓቢርዎም ስለ ዝነበረ፡ ሓደ ኢትዮጵያዊ ብጻይ ረኽቦም፡ ንኹሎም ሓምሳ ኢሮ ኣኸፊሉ ናብቲ ናብ ካሊስ ዝወሰድ ‘ጋርዲ ዲ ኖርድ’ ዝበሃል መዕረፍ ባቡር የብጽሖም። ምስኡ ተማሳጊኖም ከኣ፡ ካብ ጋርዲ ዲ ኖርድ ነፍሲወከሮም 47 ኤውሮ ክፈሉም ናብ ካሊስ የምርሑ።

ካሊስ ኣብ ሰሜናዊ ክልል ፈረንሳ ትርከብ ወደባዊት ከተማ ኹይና፡ እታ ንዓዲ እንግሊዝ ኣዝዩ ዝቐረበት ከተማ እያ። ካሊስ ካብ ከባቢ 1360 ጀሚራ ንኸባቢ ክልተ ሚእቲ ዓመት ኣብ ትሕቲ እንግሊዝ ከም ዝነበረት ታሪኽ ይሕብር። እዛ ወደባዊት ከተማ እዚኣ ኣቐዳሞም ንእንግዚዝ ክውሩ ዝሓሰቡ ከም እኒ ናፖሊዮን ከነ ኣዶልፍ ሂትለር ዝኣመሰሉ ህንጡያት መራሕቲ፡ ወተሃደራቶም ኣኸቲቶም ከም ናብ እንግሊዝ መዝለሊ ባይታ ክጥቀሙላ ፈተኑ። ኣብዚ እዋንዚ ኸኣ ንእንግዚዛውያን ንምውራር ዘይከሰ ካብ ሽግር ሃዲሞም ኣብ ዓዲ እንግሊዝ ካብ ሕሰም ንምዕቓብ ከም ኣቋራጭ መሳገሪት ክጥቐሙላ ካብ ኩሉ ክርናዓት ኣፍሪቃን ማእከላዊ ምብራቕን ክእከቡላ ጀመሩ።

ኣብቲ ናይ ካሊስ መዕረፍ ባቡራት ምስ በጽሑ ውጽኢ ክብሉ ፓሊስ ጸኒሖም ይዓግትዎም፡ ፓስፖርት ሓቲቶም ምስ ሰኣኑሎም ከኣ ሒዞም ናብ ሓደ መደበር ፖሊስ ይወስድዎም። ‘ኣሮማይ ተታሒዝና’ ኢሎምኳ እንተ ሰምበዱ፡ ኣሰር ኣጸብዕቲ ወሲዶም ድሕሪ ሓደ ሰዓት ኣቢሉ ነጻ ምስ በልዎም ግና ምእማን ሰኣኑ። ካብቲ መደበር ፖሊስ ወጺኦም ሒደት ምስ ተጓዕዙ። ዳኒኤል ነቲ ውቁብ ርሻናትን ብዘገርም ጥበብ ኣብ ርእሲ-ርእሲ ተደራሪቡ ዝተሰርሖ መገድታትን ኣብ ጥቓኡ ተዘርጊሑ ዝነበረ ህዱእ ባሕርን ብማዕዶ ርእዩ፡ “እታ ክንደይ ትጽብቕ’ያ እዛ ኸተማ፡ ንባጽዕዶ

ትመስል ሐቀይ” ይብሉም። ክልቲኦም ምስ ሰሓቕዎ ግና፡ “ደሓን ዶ ዓዲ” ይብሉም ገሪምዎ።

“ዓዲ ደሓ ደሓንዮ ንስኻ ግና ደሓን ኣይትመስልን ኣሎኻ” ይብሉ ስምእን።

“እንታይ ከኣ ክትብሉ ደሊኹም ኢኹም” ይብል ዓኒኤል ተደናጊሩ።

“ቁሩብ ሕንኻ ከይበልካስ ነፃ ንል ሰብ ትመስል ውቅብቲ ወደብ እዚኣስ ምስ ምጽዋዕ ከተወዳድራ” ትብሉ ስምረት።

“መቸም ኣብ ክልቲኤን ዝረኣ ገለ ናይ ሕብረት ረቋሒ ከይ ሃለወን ኣይተርፍን እዩ” ይብላ ዓኒኤል ናብ ማዕዶ እቲ ባሕሪ እንዳ ጠመተ።

“እንታይ ዓይነት ናይ ሓባር ሮቋሒ በል ከተውጽእን ደሊኻ” ትብሉ ቀጺላ።

“እንተ ውሓደ ክልቲኤን ወደባት እየን” ኢሉዋ ሰሓቕ።

እንዳ ኣዕለሉ ሕደት ምስ ተጓዕዙ ግና ሓበሻ ረኺቦም ኩነታቶም ምስ ሓበሩዎም፡ ኩሉ ከማኹምዮ ኣጀኹም እንዳ በሉ ሓዞምዎም ናብ ኣፍሪቃ ሃውስ ዝብሉዎ ዑና ይኸዱ።

እታ ‘ኣፍሪቃ ሃውስ’ ኢሉም ዝጽውዑዎ ዑና፡ ኣብ ጥቓ ኣረጊት መገዲ ባቡርን ናብ ባሕሪ ዝጽምብር ረሳሕ ቀላይን ዝተደከሙት ኣዕለዋይ ደርቢ ዘለዋ ህንጻ ኹይና ሓንቲ ካብተን ግዳይ ወራር እቶም ንዓዲ እንግሊዝ ክሓልፉ ኹበሉ ዘላግሱ ሰደተኛታት ዝኹኑት ኣረጊት ህንጻያ። መእተዊኣ ዕጽው እኳ እንተ ነበረ ብልዕሊ እቲ ኳና ዘሊሉም ብድሕሪ ምእታው ካብቲ ኣዕጽምትኻ ዝሰብር ቁሪ ሓጋይ የዕቁቡላ ነበሩ። እቲ ህንጻ ወንጌቲ ዝረጥረጥዎ ኣረጊት ስለ ዝነበረ ብዘይካ ገረውረው ዝብል በካዕ ክፍልታት፡ ማይ፡ ኤለክትሪክ ሽንቲ ቤት ኩነ ካልእ መሰረታዊ መሳላጥያታት ዝበሃል ኣይነበራን። ኣብቲ ኣብ ታሕተዋይን ኣዕለዋይን ዝነበረ ብዙሕ ክፍልታት ኣብ ነፍሲ ወከፍ ክፍሊ ካብ 15 ክሳብ 20 ሰብ፡ ኣብቲ ነኣሽቱውን ካብ 7 ክሳብ 10 ሰባት እንዳ ተጫቓጫቓ ይድቅሱላ ነበሩ። እዚ ክፍልታት እዚ መሊኡ ምስ ጸበቦምውን ነቲ ኣብ ትሕቲ መሬት ዝነበረ ክፍልታት ጽሪጉም ክቕመጡሉ ጀመሩ።

ብግዳም መጺኻ ነቲ ኣብ ኣፍ ደገ እታ ህንጻ ዝነበረ ግዕዝይና ርኢኻ ግና፡ እንዳ ጐሓፍ እምበር መንበሪ ሰብ ክትብሉ ኣዝዩ ኣጸጋሚ እዩ። እቲ ዛሬባ ብዝተከመረ ኣረጊት ክዳውንትን ተረፍመረፍ ሃለኹትን መሊኡ ከይኣኸሎ፡ ኣብቲ ከባቢኡውን ይሸኑ ስለ ዝነበሩ፡ ክትነብርሉስ ይትረፍ ኣማዕዲኻ ክትርእዮውን ዘግናኒ ነበረ።

እኒ ስምእን ቦቶም ዝረኽብዎም ሰባት ተመራሖም ናብቲ ህንጻ ምስ መጹ፡ ናብ እስካሪኩ መራሖም ዘምጽእዎም መሲልዎም ተደናገሩ።

“ይቕሬታ ዛ ሓወይ፡ ርግጸኛ ኢኻ ኣብዚዮ ሰብ ዝቕመጥ” ይሓትት ስምእን ናብ ሓደ ካብቶም ሓበርቶም ጉዝጉዝ ኢሉ።

“ኩላትና ኣብኡ ኢና ንሰፍር፡ ብሽታና ኸማን ኣይትግጥመናን” ኢሉ ፍሽኽ ይብሉ እቲ ወዲ።

“ኣጀኻ ዛ ዓርከይ ንሕጂዮ እምበር ጠዋሊ ክትለምዶ ኢኻ” ይብሉ እቲ ካልኣይውን እንዳ ሰሓቕ።

ስምረት ብደዋ ዘርባዕባዕ ክትብል ትጅምር፡ ዓኒኤልውን ዝብሉ ጠፊእዎ ዕንድንድ ይብል። “ኣነስ ኣይትሓዙለይ እምበር ኣብዛ ደገ ምድቃስ ትሕሸኒ” በለት ስምረት ሳንጣኣ ናብ ባይታ እንዳ ደርበየት፡ ቦቲ ኸቢድ ቁሪ እንዳ ኣንቀጥቀጠትን።

ስምእን ግና ናብቶም ኣወዳት ግልጽ ኢሉ፡ “ስማዕ እንዶ ነብሲ፡ ኣብዚ ጥቓ መሪረፍ ኣጋይሽ ይርከብዶ” ክብል ተወከሶም።

“ጉርሽ እንተሉ ደኣ፡ ሆቴላት መሊኡዮ” ይብሉ ሓደ ካብቶም ኣወዳት።

ብቕልጡፍ ካብቲ ቦታ ጸው ኢሉም ናብታ ኸተማ ኣተዉ።

“ስምዑ ስኩ፡ እንታይ ኢና ንገብር ዘለና” ትብሉም ስምረት ኣብ መንጉ እቲ መገዲ ሓደ ሓሳብ ስለ ዝመጸ።

“ኣይኣቱንዮ ኣብቲ ገዛ እንዶ ኸይበልኪ” ይብላ ስምእን ናብኣ ግልጽ ኢሉ።

“የቐንዮለይ ስለ ሓልዮትኩም። እንተ ኩነ ተሓዚት ገንዘብኩም ኣነ ኸም ምዃነይ መጠን፡ ኣብዚ ቦታዚ ኣብ ዝርከብ ሆቴላት ከሕድር ዝኸእል ገንዘብ የብልናን። ገንዘብ እንተ ዝህልወናውን ፓስፖርት የብልናን። ኣብ ሆቴል ኣቲና መደቀሲ ክንሕዝ ይትረፍ ኣብዚ ኸተማ ክንዛወርውን መሰል የብልናን” ብምባል ዘይሓሰብዎ ነገር ተዘኻኸሮም። ሓንቲ ኸይተዛረቡ፡ ከይፈተዉ ናብ ኣፍሪቃ ሃውስ ገጸም ተመልሱ። ኣፍንጫኦም ዓቢሶም ከኣ ቦቲ ፈራስ ኳና ተመራራሖም ኣተዉ። ብፍላይ ስምረት ግልብልብ ኢሉዋ ዳርጋ ምሉእ መዓልቲ ከይጠዓየት ወዓለት። ድሕሪ ሳልስቲ ግና ሓደት ክለማመድዎ ጀመሩ።

ናብ ሳልስይቲ መዓልቲ ናብ ዘውግሕ ወጋሕታ ዓኒኤል ነቲ ተጐልቢብዎ ዝነበረ ኩብርታ ፈግ ኣቢሉ ብድሕሪ ምቕላዕ፡ “ኣታ ሓዊዶ ኣንዲድኩም ኢኹም ኣብዚ ገዛ፡ ትኪ ተወዲእና በጃኹም” እንዳ በለ ዓው ኢሉ እንዳ ሰዓለ ተዛረበ። እቲ ትኪ ትንፋስካ ዝዓብስ ኣብ ርእሲ ምዃኑ ጐርሮን ኣዲንትን ዘቃጽል መሪር ነበረ። “እንታ እንታይ ዓይነት ትኪዮዚ” ደገመ ዓኒኤል ሰማዒ ስኢኑ።

“ጋዝ...አታ ጋዝ ደርቤናልና፤ ጋዝ... ጋዝ” ኢሉ ብር በለ ሓደ ድቃስ ውሒጥዎ ዝጸንሑ መንእሰይ። እታ ኩላ ክትሕርገኻ ዝጸንሑት ሰብ ነጠራ ብምውጻእ ክትፍርጥጥ ጀመረት። ዳኒኤልን ብጽቱን እንታይነት እቲ ኩነታትኳ እንተ ዘይበርሃሎም ሓፋሽ ክትብተን ምስ ረአዩ ንሶምውን ብህድማ ነብሶም አውጽኡ።

“እዚ ዘመንዚ መቐም ተራሽ ይረክብ ይኸውን” በለ ዳኒኤል ህድም ጸኒሖም አብ ገለ ዱር መሳሊ ምስ አተዉ።

“እንታ አብኡ የብጽሓና ጥራይ እምበር ባዕልናውን ምተረኽናሉ። ክንሓልፎ ዘይጸገመናዶ ክንትርኽሉ ክጽግመና ኢልካዮ” ይብሎ ስምኡን ከውሒ መሳሊ ረኺቡ አብኡ ረፍ ኢሉ እንዳ ላህልሂ። “አብ ግምባር ብጋዝ ዘይጠፋእናሲ አብዚ ኸጥፍአና። ናይ ሊብያ በትሪ ውሒዱናስ ናይዚኦም ከአ ጋዝ” ደንጸዎ ዳኒኤል።

“በልስክ እንታይ ግበሩ ይብሉናለዉ እዚኦምከ፤” በለቶ ስምረት ብወገና ነቲ አብ ጥቓእ ኹይኑ ዝልህልህ ዝነበረ ካልእ ወዲ።

“እንድዕሎም በጃኺ፣ ክንቀሰን ዘይደልዩ ኹይናም እምበር፣ ደይ ድሕሪ ሰዓት ክልተ ሰዓትኹም ዝፍንዉኻ” ይብላ እቲ ወዲ።

“ገለ-ገለ እዋን ግና አብ ዶብ ዓዶም አብጺሖምኹም ኪድ ዝብሉኻ” ወሰኸ ካልእ ምስኦም ዝሃደመ ብጸዮም።

“እንታ ዓድና ሓሲሙና እምበር፣ ነዚ አሰሓይታ ዝፍርያቱ ሃገሮም መዓስ ምተመነናዮ” ይብል ስምኡን ብሓዛን። አሰሓይቲ ኸአ፣ “አብዚ እዋንዝስ ሰዲድና እምበር ተሰዲድና ክንብል ፈጺምና አይሓሰብናዮን” ኢሉ ርእሱ ይንቐንቐን።

“ሰዲድና ተሰዲድና ኩሉ ሓደ፣ እንታይ መለሳ አሎዎ፤” ይብሎ ዳኒኤል።

“እንታ ዓሻ ግዲ ኢኻ፣ ከመይ ዘይህልዎ፤” በሎ ስምኡን ናብኡ ግልጽ ኢሉ።

“ሰዲድና ክንብል ከሎና እቶም ንሰዶም ዘሎና ሰባትውንኳ ይሰደዱኹም ዘለዉ። ስለዚ ንሕና እንተ ዘይተሰደድና እቶም ዝሰደድናዮም ይሰደዱ አሎዉ፣ አብ መንጉዚ ኸአ ፍልልይ ዘሎ አይመስለንን፣ ዎጮ እንተ ገምጠልካዮ ዎጮዮ በጃኻ” ክትዕ ቀጸለ ዳኒኤል። ስምረት ቦቲ ቐሪ ከንዲዳ ተንፈጥፍጥ ነበረት፣ ከምኡውን እቶም ካልኣት። “ዘይተዋህልል ግዳ፣ ሰዲድና ክንብል ኔሩና እንተ በልኩ፣ ሰብ ሰዲድና መዓስ ኢለ” ቀጸለ ስምኡን።

እንታይ ደኣ ክንሰድድ ደሊኻ፤” ይብል ዳኒኤል ሰፋሽፍቲ ዓይኑ አጽቢቡ ነተን ብቐሪ እንዳ አንቀጥቀጣ ንሓድሕደን ዝጋጨዎ ዝነበራ አሰናኑ እንዳ ተቐጽጸረ።

“ሰደዳት አታ፣ ምህርትን በብዓይነቱ ፍርያትን ሃገርና ንወጸኢ ብምስዳድ ናይ ወጸኢ ባጤራታት ንገርተሉ እዋን እምበር ንሕና ንስደደሉ እዋን ክኸውን አይነበርንዮ ዘልኩ” ምስ በሎ ግና፣

“ዶ...ንሱስ ሓቅኻ” ኢሉ ዳኒኤል ገጹ ናብ ካልእ ይመልስ። አሰሓይቲ ኸአ፣ “እሔው፣ እንታይ ዝበልዎ ቐሪዩ ወደይዚ፤ ካብዚ ሓልንጊ እዚ ቐሪዚ መቐም ጸሓይ ሳህራ ብዓሰርተ ኢድ ትሓይሽ” በለ ብአመና ዛሕሊ ቀጥቀጥ እንዳ በለ።

“ንቐሪ ተላግበሉ ደኣ ፍርሃት ‘ዶ ኸይኩነ ዘንቀጥቅጠካ ዘሎ” አላገጸትሉ ስምረት።

“እዋ ፍርሃት ንዓይ እንተ ደኣ አንቀጥቂጡንስ ንዓኸስ አሺነኪሎ ማለትዮ” በለ ንሱውን ብግዲኡ።

“ጊስ ሓይዋን” ምስ በለቶም ሰለስቲኦም ብሰሓቅ ክወድቁ ደለዩ። እቶም ፖሊስ ዝሓዙ ሓዞም መኪናኦም ጠውዮም ተዓዝሩ። ብዓል ዳኒኤል መዓት ክዳውንቲ ደራረቦምኳ እንተ ነበሩ፣ ካብቲ በረድን አሰሓይታን ግና ክከላኸለሎም አይከአለን። እቶም ቡሊስያ ከም ዝኸዱ ምስ አረጋገጹ ኸአ ከብከብ እንዳ በሉ ናብታ መሓድሮኦም ተመልሱ። ቁሩብ ጽንሕ ኢሎም ግና እቶም ሳሕቲ እንዳ መጹ ዝኸናኸንዎም ግብረ ሰናያውናይ ውዑይ ሻሂ ሓዞምሎም ብምምጻእ ነቲ አሰሓይታ ኩማቲርዎ ዝጸንሑ አካላቶም አበራበሮ።

“መቐመ አበይ እዚጊ ጸድፊ ጥራይ ዘይኩነስ መደያይቦ ኸአ ይፈጥር እንድዩ፣ እዞም ትርእዮም ዘሎኻ ህዝቢ መደያይቦ እንተ ዘይኩነና፣ ነዚ ዘሎናዮ ጸድፋዊ ሃዋህው አይምስገርናዮን” በሎም እቲ ወዲ ሑጺ ዝብልዎ መንእሰይ። “እንታይ ዘይገበራልና ነብስና ድዮም ዘየሕጸቡ፣ ዕርቃንና ድዮም ዘይከደኑ፣ ከብድና ድዮም ዘይዓንገሉ፤ አብ ጽቡቕ መዓልቲ ጥራይ ይፈደዩምበር ብሓቂ ሓጊዞምናዮም” በለ ወሲኹ ወዲ ሑጺ።

“ወዲ ሑጺስ ሓውኻዮ ማለት ድዩ፤” ተወከሶ ዳኒኤል። “አታ ኣነ ውዲ ሑጺ አይኩንኩን አብዚኣዮም አጥቢቐምለይ” ይብሎ እቲ ወዲ። “ብኸመይ ደኣ አጥቢቐምልካ፤” በለት ስምረት አብ መንጉ አትያ።

“አንቲ ጥንቐቐቲ ደኣ ኢኺ ትመስሊ እምበር አብዚ መዓት ኩላታትኹም ዘለዉ፣ ዝኹነዮም ዝጥብቐልካ፣ ገለ ትዛረብ ወይ ትገብር ገለ የጥብቐልካ” በላ እቲ ወዲ። “ግና ብኸመይ ከም ዘጥብቐልካ አይነገርካናን፤” ትብሎ ስምረት ፍሽኽ እንዳበለት ኢላ።

ወዲ ሑጺ ከም ዘይትሓድጎ ምስ ረአዩ፣ “ንቐሉ ኢሎምና ናብ ሃዝብሩክ ንኸደልኩም፣ ለይቲ ምድሪ ወሲዶም አብ ሓንቲ ሑጺ ዝጸዓነት ዓባይ መኪና ይጽዕኑና” ኢሉ ክነግሮም ይጀምር።

“አብ ሕጻ እተዉ ኢሎሙኹም!” ይብል ስምኡን ገሪሙዎ።

“እዚኦም አብ ምንታይ ዘየእትዉኻ!” ኢሉ ጥፍጣፋ ብድሕሪ ምውሓጥ፡ “ሑጻ ዝጸፃና መካይን ኩለን ብዘይ ጥርጥር ናብ ዓዲ እንግሊዝ እየን ዝሓትዎ ምስ በሉና፡ ነጠርና ኣቲና” ኢሉዎም ይሰሕቅ። ሰሓቕ ምስ ወድኦ ኸኣ፡ “ንኸባቢ ኣርብዓ ደቂቕ ምስ ተጓዕዘት ግና ደው ትብል”ዎ ወደብ ዝበጽሑት መሲሉና ድምጽና ኣህጢምና ጸጥ ንብላልኩም። ቁሩብ ጽንሕ ኢሉ እቲ ሞተረ ሩርርር እንዳ በለ ክጭነቕ ይጅምር’ዎ እንታይ ምዃኑ ስለ ዘይበርሃላ ንሓድሕድና ደንጽዩና ንጠማመት፡ ብኡ ንብኡ እቲ በጥ ኢልናሉ ዝነበርና ዝባን እታ መኪና ነቲ ሑጻን ንፃናን ሓዙ ሓፍ ክብል ይጅመር” ምስ በሎም ኩሎም ይሰሕቁ ንሱውን ምስኦም።

“ምስቲ ሕጻ ኣራጊፎምና ጥራይ ከይትብለና” በለቶ ስምረት ሰሓቕ ክትቆጸጸር እንዳ ተጋደለት።

“ኡይ እንተ ዘይንብል ደኣ፡ ኣብኣ መራገፋና። ንሕና ግና እቲ ዝነበርናሉ ዝባን እታ መኪና ሓፍ ኢሉ ምስቲ ሑጻ ሸተተት ክንብል ምስ ጀመርና ኣውያት ተተሓሒዘናዮ። ምስ ስምዑና፡ ቀልጢፎም ነቲ መሰርሕ ደው ኣቢሎም እንተ ረኣዩስ ኣብቲ ሑጻ ተቐቢርና፡ ብስምባድ ኣፎም ሃህ ኣቢሎም ፈዘዙ። ገሊኦም ዕቡዳት ዲኹም እንዳ በሉ ገሊኦም ከኣ ተገሪሞም ርእሶም በእዳዎም ሓዞም ነጠርና ክንወርድን ስተት ኢልና ክንዕዘርን ተመልኩቱና” ኢሉዎም ሰቕ ይብል።

“እዚስ ጽውጽዎይ እምበር ሓቂ ክትብሉ ኣጸጋሚ እዮ” ይብሉ ዳኒኤል ርእሱ እንዳ ነቕነቕ። “አንታ ዘይ ከምቶም አብ ሽሬክ ናይ ህጻናት ድራማ ዘለዉ ጽጽዎያዊ ፍጥረታት ኢና ተቐይርና ዘለና” የጉረምርም ወዲ ሑጻ።

“እዚ ደኣ እንታይ ኣለዎ፡ ኣሎ ካልእ ክትግግሮኳ ዘጸግመካ ፍጻመታት፡ ዘይተጸውየሉ ቅያታት ካሊስ መሊኡዮ” ይብሎም ሓደ ካብቶም ምስኦም ኩፍ ኢሎም ዝነበሩ። “ስማዕ እስከ ወዲ ሑጻ ካብ ዝብሉኻ ግና ተረፍ ሑጻ ክብሉኻ ኔርዎም” ኢሉ ካርካር ይብል ዳኒኤል። “ደሓን ንሱስ፡ ንፃኻውን እንታይ ከምዘውጽልካ ሓቢርና ክንዕዘብ ኢና” መለሰ ወዲ ሑጻ። ስምረት ክርትም ኢላ ክትሰሕቅ ስለ ዝጀመረት ዳኒኤል ነታ “ሓይዋን” ትብል ናይ ሊብያ ሚስጥሩ ከይተውጽኣሉ ሰጊኡ ብዓይኑ ጌሩ ክገንኣ ጀመረ ንሳ ግና ክገንኣ ምፍታኑ መሊሱ ኣስሒቐዋ ብሰሓቕ ክትሰርነቅ ጀመረት።

ንጽባሒቱ ምሽት ዝኸሉሉ እዋን ኣሽሉ ገሊኦም እቶም ስደተኛታት ሃዘቡሩክ ኢሎም ናብ ዝጽውዕዎ ገሊኦምውን ናብ ሊሊርስ ዝብልዎ መበገሲ ኖቕጣ ይወስድዎም። ናብ ብዙሓት ሃገራት ኣውሮጳ ዝተፈላለዩ

ኣቐሑ ጽዒነን ክሰግራ ዝዳለዎ ዓበይቲ መካይን ኣብዘን ኖቕጣታት እዚኤን ነዳዲ ይመልኦን ተዓሽገንውን ይሓድራን። ንጽባሒቱ ኸኣ ኣንጊሄን ናብ ወደብ ካሊስ ተመሊሰን ኣብ ውሽጢ መራኽብ ብምእታው ናብቲ ዘደለየኦ ሃገር ይሰግራ።

ስምኡንን ዳኒኤልን፡ ስምረት ሳልሰይቶም ናብ ሊሊርስ ይኸዱ ኣብኡ ሓደ መዓልቲ ምስ ገበሩ፡ እቲ ዘሰቅሎም ወዲ ለይቲ ምድሪ መሪሖ ሓንሳእ ምስቲ ኣግራብ ንሓንሳእ ምስቲ ሳዕርታት እንዳ ተመሳሰሉ ብጥንቃቄ ከም ዝሰዕብዎ ይገብርዎም። እቲ ወዲ ኩርዳውያን ቦታኦም ከይምንጥልዎም ኣጠንቂቁ፡ ምልክት ከይሃቦም ካብታ ዝተላሕጉላ ቦታ ከይንቀሳቐሱ ሓቢሩዎም ናብቲ ብዝተበታተኸ ሓጽር ዝተኸለለ ዓቢ ግቢ ይኣቱ። እተን ገሊኤን ብስማያዊ ገሊኤን ብሓሙኹሽታይ ገሊኤንውን ካልእ ሕብሪ ዝነበሮ ቱንዳታት ዝተሸፈና ዓበይቲ መካይም ለም ኢለን ነበሩ። ካልኣትውን ብቱንዳ ዘይኩነ ብሓጺን ዝተሸፈና ኔረን። እቶም መራሕቲ መካይን ምሉእ መዓልቲ ትጉዕዝ ስለ ዝውዕሉ ብዝነበርዎ ድኻም ነብሶም ኣጥፊኦም ገሊኦም ህጥም ኢሎም ይድቅሱ ገሊኦም ግና እንዳ ጠሓኒት ክጥዕሙ ሩር እንዳ በሉ ይሕርንኹ ነበሩ።

እቲ ወዲ ንገለ ካብተን መካይን መሸጎራኤን ሴሩ ብምድላው ናባታቶም ተመሊሱ ተጠንቂቆም ክመጽ ምልክት ይገብረሎም። ብግስ ምስ በሉ ግና ሓንቲ ነዊሕ መብራህቲ ዘብርሂር መኪና ብማዕዶ ክትመጽእ ርእዩ፡ “ቀራን፡ ቀራን...ቀራን” ይብሎም እቲ ወዲ። ኩሎም ኣብቲ ዝነበርዎ ልሕግ ኢሎም ህጥም ይብሉ ስምኡን ግና እቲ ኣበሃህላኦም ኣደናጊርዎ ዕንድንድ ይብል። ዳኒኤል ግና ጎሲሱ በጥ የብሎ። እታ መኪና ተዓጺፋ ናብቲ ዘደለየቶ እንፈት ተዓዝረት።

“መን ኢኻታ ኣይትሰምዕን ዲኻ፤ ቀራን እንዳ ተበሃልካ ኣብኡ ትኹመረለይሲ በጥ ዘይትብል፤” ይብሎ እቲ ወዲ ሓሪቕ።

“ቀራን ኢኻ ኢልካ እምበር በጥ በልዶ ኢልካኒ ኢኻ፤” ይብል ስምኡን ገና ተደናጊሩ።

“ንመን ደኣ ኢኻ ሓድሽ ካብ ባኩ ዝወጽ ትኹሉ፡ ኣንታ ንገሩለይባ ኣይነበረን ድዩ፤” ይብሎም እቲ ወዲ ገሪምዎ።

ስምኡን እቲ ጉዳይ ዘይበርሃሉ ምኽንያት፡ እቲ ዘሳግሮም ወዲ መኪና እንተ መጸኢ ብፍላይ ከኣ ናይ ፖሊስ መኪና፡ ቀራን ዝብል ኩድ ክህበኩምዮ” እንዳ በለ ከጉርሖም ከሎ ሃንደበት ሽንቲ መጸእዎ ክሸይን ከይዱ ስለ ዝነበረዮ።

እቲ ወዲ ኩነታት ኣጣሊሉ መሪሕዎም ናብተን መካይን ይምለሱ፡ ስምኡንን ስምረትን ዝርከብዎም ዓሰርተ ሰለስተ ሰባት ናብ ሓንቲ ሓደስቲ ናይ ዓሳ ፍሪጅ ዝጸፃነት መኪና የእትዎም። “ኣብዚኤን እንተ ኣቲኹም ብዝኹነ ይኹን መዳይ ኣይትርከቡን ኢኹም” ስለ ዝበሎም ተስፋ ጌርዎ

ናብቲ ዕፋን ፍሪጅ ብኹሎም ይጽፍጽፉ። ነቲ ፍርጅ ይኹን ነታ መኪና ከምቲ ዝነበረ ጌሩ ዓጸጽዩ ኸኣ ይሓድጎም።

ንዳኒኤል ግና ምስ ገለ ዓሰርተ ዝኮኑ ሰባት ወሲዱ ዕሹግ ባኩታት ዝተጸዕነት ብጸዕዳ ቴንዳ ዝተሸፈነት መኪና ፎጋፊጉ የእትዎም። ጽቡቕ ዕድል ተመንዩሎም ከኣ ይዕዘር። እታ ብዓል ዳኒኤል ዝነበርዋ መኪና ግዜ ንቕሎኣ ኣኼሉ ተበገሰት፤ ድሕሪ ናይ ከባቢ ኣርብዓ ደቓይቕ ጉዕዞ ከኣ ደው በለት ጸኒሓውን ለመም እንዳ በለት ተጓዲዛ መሊሳ ደው በለት። ካብኡ ሓሊፋ ሓደት ምስ ቀጸለትውን ከምኡ ሓደት ደው ብድሕሪ ምባል ትቕጽል።

ወዲ ሓጻ ብመንጉቲ ባኩታት እዝኡ ጸልዩ ምንቅስቓሽ ናይታ መኪና ከጸናጸን ብድሕሪ ምጽናሕ፡ “ዓሽ፡ እተን ክልተ ናይ ፈረንሳ ፈታሽኳ ሓሊፍናየን፤ ተሪፋትና ዘላ ሓንትን ዝጸንዔትን እያ። ሕጂ እንግሊዛውያንዮም ክፍትሹና ተጠንቀቐ ኣብ ፊስታል ምትንፋስ ኣይተቃርጹ” ይብሎም ኣፉ ካብቲ ፊስታል ከየውጽኤ። ወዲ ሓጻ እቲ እዋንቲ መበል ሳልሳዩ ስለ ዝነበረ ነቲ ብሎኩታት ኣብ ሓንጉሉ ቀሪጾምዩ ኔሩ። እታ መኪና ደው ምስ በለት ኣመልካቲት ኢዳ ኣብቲ ጸሊም ጉማ ዝተሸፈ ከፍፍሩ ኣጸጊዑ ጸጥ ክብሉ እንዳ ኣመልከተ ካብ ልዕሊ እቲ ባኩናት ናብ ታሕቲ ጠሚቱ ይከታተል ነበረ። ልክዕ ከምቲ ዝጠርጠሮ ኸኣ፡ ሓደት ጽንሕ ምስ በሉ፡ ሓንቲ ጸላም ነገር ብጸጋማይ ወገን እታ መኪና ብታሕተዋይ ሸነኽ ሰሊኻ ናብ ውሽጢ ኣተወት።

ዳኒኤል ሸንቲ ወጢጥዎ ኣብ መእከል እቲ ባኩታት ተጸጊሙ ኣብቲ ሓዝዎ ዝነበረ ጉማ ይሸይን። ድሕሪዚ ቅልቅል ኢሉ፡ “እሂታ ሓሊፍናይ” ኢሉ ይውከሶም። ወዲ ሓጻ ሰቕ ክብል ከመልክተሉ ኢሉ ናብኡ ግልጽ እንተ በለ ዳኒኤል ጉማ ኣይነበሮን። ወዲ ሓጻ ብሸለልትነት ዳኒኤል ተቐጢዑ ኣፉ ካብቲ ጉማ ብምውጻእ ኣብ ፊስታል ዘይተተንፍሰ ኣታ፡ ንምንታይ ዲኻቲ ጉማ ተማሊእካዮ” ኢሉ ብሕሹኽታ ይንድር።

- “ኣበየናይ ፊስታል” ይብል ዳኒኤል ጋን ኩይኑም።
- “እቲ ጸሊም ፊስታልካኽ”
- “ንሱ ደኣ ናይ ሸንቲዶ ኣይኩንን፤ ንሸንቲ መሲሉኒ ሸይኡየ” ይብሎ ግምባሩ ኣሲሩ።
- “ኣንታ ምስ ልብኻዶ የለኻን ኢኻ” ይብሎ ወዲ ሓጻ ገሪምዎ።
- “ምስ ልበይ እንተ ዝህሉ ኣብዚ ኣይምመጽኹን፤ ዝዓርከይ” ይብሎ ዳኒኤል ካብኡ ኣይሕለፍ ግዲ ኢሉ።

እታ ከም ተመን ለምም ኢላ ዝኣተወቶም መዔቀኒት ትንፋስ ሓደት ጸኒሓ ተሳሊባ ወጸት። ቁሩብ ጽንሕ ኢሉ ኸኣ እቲ ማዕጽታ መኪና ፈግ

ኢሉ ተኸፍተ። ብዓል ዳኒኤል፡ ኣባይ ከም ዝረከቦ ግሔታት ናብቲ ባኩ ሽርብ ኢሎም ደሃይ ኣጥፍኡ። ክልተ ካብቶም እንግሊዛውያን ፈተሽቲ ብቋንቋኦም ጌሮም፡ “ኣብዚ ምህላውኩም ፈሊጥናሎና ብኸብረትኩም ንዑ ወጹ እንዳ በሉ በቢ ሓደ ለቂሞም ብድሕሪ ምውራድ ናብቶም ናይ ፈረንሳ ሓለውቲ ኣረከብዎም። እቶም ፈረንሳውያን ከኣ “ሕጂ ዕድል ኣይገብርኩምን፤ ኪዱ ካልእ እዋን ፈትኑ” ኢሎም ይመልሰዎም።

እኒ ስምእን ብወገኖም ኣብቲ ዝዚፍ ፍሪጅ ተዓብዒቦም ንሓደት ደቃይቕ ምስ ጸንሑ ሃሩር ኩይኑና እንዳ በሉ ብብሓደ ነቲ ደሪቦም ዝነበሩ ድርብራብ ክዳውንቲ ካብ ዝባኖም እንዳ ኣውጽኡ ኣብ ማእከሎም ኣብ ዝነበረ ንእሽቶ ቦታ ምስ ደርደርዎ ተኣኸኺቡ ኩምራ ኩን። እቲ ብዙሕ ክዳውንቲ ኣብ ማእከሎም ተደርዲር ነቲ ሃሩርን ሕጽረት ትንፋስን ኣብኣሶ። ብፍላይ እተን ደቀ “ንስትዮ ትንፋስ ሓጸሩወን፤ ርድኡና እንዳ በላ ክጣራግ ጀመራ። እቶም ኣወዳትውን ከምተን ደቀንስቶኳ ጫውጫው እንተ ዘይበሉ፡ እቲ ሕጽረት ትንፋስ ንዕኡምውን ኣረኻኺቡሎም ንገሊኦም ብፍላይ ጽርውርው ክበሎም ጀመረ። ኣክሰጂን ንምርካብ ከኣ ኣፍንጫኦም ጥራይ ዘይኩነስ ኣፎምውን ከይተረፈ ኣርሒቦም ብምኽፋት ሃነፍነፍ ይብሉ ነበሩ።

ስምእን፡ እታ ካብ እግሩ ዘይትፍለ ስምረት ኣየር ስኢና ዘልሓጥሓጥ ክትብል ምስ ረከቦ ዝገብሮ ጠፊቕዎ፡ እቲ ፍሪጅ ዝኸፈት እንተ ኹን ክፍትን ብሓይሉኳ እንተ ደፍኦ ነቕ ምባል ይኣብዩ። ንዑሉ ሓዲጉ ኸኣ ገለ ጩራ እንተ ረኸበ ላዕልን ታሕትን ክፍትሽ ጀመረ። ብዕድል ከኣ ብታሕተዋይ ወገን እታ ፍርጅ፡ ማይ ዘዘዕግ ንእሽቶ ሃህታ ረኺቡ ንስምረት ስሒቡ ናብታ ማፋ ገጹ ኣድነና። እተን ዝተረፈውን ንዝተደርበየለን እኸሊ ንምልቃም ዕጉግ ኢለን ከም ዝቀዳደማ ደርሁት ናብታ ማፋ ተኖቑተን በብተራ ትንፋስ ክስሕባ ተጋደላ። እቲ ዓቕሊ ጽበት እንዳ ወሰኸ ምስ መጸ ግና ነቲ ማዕጽ ርድኡና እንዳ በሉ ክድሰቕዎ ጀመሩ። እንተ ኹን ፋዕራኦም ዝገበረ ኣይነበረን።

ድሕሪ ገለ ሓምሳ ደቓይቕ ግና እታ መኪና ክትነቓነቓ ስለ ዝጀመረት ዘይሓሰብዎ ብላዕሊ ሓደት ኣየር ክነፍሶም ጀመረ። እቶም ኣወዳት ትንፋስ ረኺቦም ቁሩብ ነብሶም ተመልሰት። ንፋስ ብላዕሊ ተረኺቡ ኢሎም ነተን ተደፊኤን ዝነበራ ኣዋልድ ምስ ሓበርወን ከኣ፡ ነቲ ዝመዓጉኦ ማይ ንምውሓጥ ከም ዘንቃዕርራ ደርሁት ብምንቅዕርራ ኣፈገን ኣፍንጫኦንን ሓዊሰን ኣየር ደልየን ሃነፍነፍ ምባል ቀጸላኦ። ከምዚ እንዳ ገበሩ ነቲ ማዕጽ እታ ፍርጅውን ምዱግዳግ ስለ ዘየቋረጹ፡ እታ መኪና ኣብቲ ወደብ ምስ በጽሒት ከፊቶም እንተ ረኣይዎም ከኣ፡ ትንፋስ ጸንቂቕዎ፡ ካብ ማይ ከም ዝወጸ ዓሳ መሲሎም ሰናእናኽ ክብሉ ጸንሕዎም። እቲ ማዕጽ ክፍት ምስበለ ትንፋስ ስለ ዝረከቡ ዝከኣሎም

አየር ስሊቦም ብድሕሪ ምትንፋስ ቁሩብ ሲሸምም ሰለይ እንዳ በሉ ተደጋጊፎም ወረዱ።

እቶም ናይ ፈረንሳ ፈተሸቲ፡ “ንስኻትኩም ዓሻታት ኢኹም ቦታ ክብርቲ ሂወትኩም ክትጣልዑ ኣይነበረኩምን ኢሎም” እንዳ በሉ ይኸዱ ሓደግዎም። ብዓል ድኒኤል ናብቲ ሰፊሮሙሉ ዝነበሩ ኖቕጣ ተመሊሶም ቀጻሊ ዕድሎም ክጸባብዩ ጀመሩ። ብፍላይ ወዲ ሓጻ ግና ቦቲ ናይ ዳኒኤል ሸለልትነት ሓሪቕ ኩርፈፍ በለሎም። “ሎሚ መዓልቲ፡ ብሰንክኻ ኢና”ምበር ማእሙና እንግሊዝ ምሓቶና ኔርና” ይብሎ ተጸዊጥ ንዳኒኤል እንዳ ጠመቶ።

“ተጋዋዩ፡ ኣይፈለጥኩን ኢለካ”ያ ንምንታይ ኢኻ ከምዛ ኩነ ኢለ ዝገበርኩም ተሸግረኒ” ይምልስ ዳኒኤል ብምሒር ክሲ ዓቕሉ ጸቢብዎ።

“ፍለጥ ኣይትፍለጥ ኣይግድስንንዮ፡ እነ ሓደ ዝፈልጥኩም ነገር እንተ ነበረ ኣዚኻ ሸለልተኛን ብሰብ ዘይትግደስን ምኽንካዮ። ሳልሳይ ግዜ ፈቲነ ካብ ኩለን እዛ ጉዕዞዚ እትሰፍውቲኳ እንተ ነበረት ንስኻ ግና ኣፍሽልካያ” ክሱ ቐጸለ ወዲ ሓጻ።

“ተጋዋዩኳ ኢለካ”ያ ሓታ ውዲ ሓጻ” ይብሎ ደጊሙ ዳኒኤል።

“እዚ ተጋጊኻ ዘይኩነ ኩነ ኢልካ ዝገበርካዮ ኩይኑዮ ዝስምዓኒ ከመይሲ ኣብ ፌስታል ዘይኩነስ ኣብ ናይ ኩካኩላ ወይ ፋንታ መትሓዚ ከምዝሸየን ትፈልጥ ኢኻ” ቀጸለ ወዲ ሓጻ።

“ኣታ ሓወይ ኣይትጋጉ፡ እነ ከይፈለጥኩዮ ጌረዮ፡ ኣይትሓዘለይ ካብ ምባል ሓሊፈ ግና ካልእ ክብለካ ዝኸእሎ ነገር የብለይን” መለሰ ዳሊኤል።

“ተጋዋዩ ይቆልድሩ ትብለንስ፡ ኣብ ምንታይ ከሸርፎ” ዮንጾርጽር ወዲ ሓጻ።

“እንታ ንስኻስ ብካ ኣብቲ ሓጻ ተቐቢርካ ተሪፍካ” ይብል ዳኒኤልውን ተወዳእዎ።

“እንታይ በልካ” እንተጠሉ ወዲ ሓጻ።

“ዝበልኩም ደኣ ስሚዕካኒ እንዲኻ፡ ብኻ ኣብቲ ሓጻ ተቐቢርካ ተሪፍካ” ይደግመሉ ዳኒኤል ጥልዕ ኢሉ።

“ንመንዴኻ” ኢሉ እቲ ወዲ ብጉስጢ የላግዮ፡ መሊሱ ክደግሞ ክብል ግና ዳኒኤል ቦቲ ሓደ ኢዱ ተሸላሽሉ ብደግፍሎ ኢዱ ዓይኑ ምስ ሰምሰሞ፡ ወዮ ወዲ ሓጻ ጽርውርው ኢሉዎ ሰንከልክል በለ። ዳኒኤል ኣልግብ ኣቢሉ ብቴሰታ ምስ በሎ ግና ዝርግሕ በለ። እታ ኣብ ከባቢ ዝነበረት ሰብ ሓዞዚ ኢላ እንተ ዘይትፈላልዮም መቐም ሕርቕሩቕቶም ኣብ ንሓድሕዶም ከውጽኡ ክብሉ ኣብኣ ምተቐተሉ ኔሮም።

ወዲ ሓጻ ደጊፎም ምስ ኣተንሰእዎ፡ “ንዓኻ እንተ ዘይቀቲለስ ኣይእነንዮ” ኢሉኳ ወጠጥ እንተ በለ ዳኒኤል ግና ንዲቕዎ ካብቲ ቦታ ርሒቐ ከደ። ቁሩብ ፍንትት ኢሉ ደው ብምባል ኣፉ እንዳ ጸረገ ጡፍ እንተ በለ ካብ ኣፉ ጥፍጣፍ ጥራይ ዘይኩነስ ደምውን ይወጽእ ነበረ። ብዝተኸለለ ሕብስብስ ኣቢሉ ኸኣ ናብቲ ኣብ ቅድሚኡ ዝነበረ ኣግራብ እንዳ ጠመተ ኣብ ሓሳባት ጠሓለ። ቦቲ ሓደ ወገን ኣብ ዘይሓሰበ ባእሲ ኣትዩ ቦቲ ካል ኣይ ወገንውን ካብ ብዓል ስምእን ምፍላዩ ኣተሓሳሲብዎ ነንዊሕ ግዜ ኣብ ገረብ ተጸጊዑ ዝን በለ። ድሕሪ ሓደት ደቓይቕ ግና ሓደ ነገር ብቐድሚኡ ርእዩ ተገረመ። ንኸልተ ኣዲንቲ ሕስይ ኣቢሉ እንዳ ተገረመ እንተ ተመልከተ፡ ብማዕደ ብዓል ስምእን ተመራራሖም ክብከብ እንዳ በሉ ከመጹ ተዓዘቦም። ብጉያ ኸይዱ ኸኣ ቆልዓ ጌሾም ንዝወዓሉ ወለዱ ከም ዝቐበል ተቐበሉም።

“ዳኒ ደሓን ዲኻ፡ እዞም ቡሊሲያ ደኣ ካቢ መዓስ ይተሃራረሙ ወደይ፤” ክብል ይውከሶ ስምእን ናብቲ ዝሓበጠ ከንፈሩ እንዳ ረኣዩ።

“ሃሪሞሙኹም ደዮም፤” ይብሎ ዳኒኤልውን ሃሪሞምና ዝበሎ መሲሉዎ።

“ንዓናስ ኣይሃረሙናን ንዓኹም እምበር፤” ይብሎ ስምእን።

“ንዓና ደኣ ሃሪሞምና ደዮም፤” ይምልስ ዳኒኤል።

“እሞ ናይ ሊብያውያን ጉስጢ ዘኪሩ ዶ ድኣ ሓቢጡ ከንፈርካ፤” ትብሎ ስምረት ኣብ ሞንጉ ኣትያ።

“ኣሃ...ነዚ ዲኹም” ኢሉ ከንፈሩ ብኢዱ ጌሩ ብድሕሪ ምዕባስ፡ “ስቕ ኢልና ኢና ኣብዚ ተባኢስና” ክብል ይነግርም።

“ካብዞም ኣብዚ ዘለዉስ ከምዚ ጌሩ ሃሪሙካ” ይብሎ ስምእን ንድር ኢሉ።

“ኣታ ሓወይ ተባኢስና እምበር ሃሪሞሙኒኳ ኣይበልኩኻን፡ ንስኻ እንተ ኣምጺኻ እፈልጠካዮ፡ ብናተይ ሰበብ ኣብ ዘይሓሰካዮ ሽግር ክትኣቱ ኣይደልየካን” ይብሎ ዳኒኤል ብሓልዮት።

ሓደት ሰቕ ኢሎም ምስ ተጓዕዙ ኸኣ፡ “ምስ መን ደኣ ተባኢስካ” ይብሎ ናብኡ ጉዝጉዝ ኢሉ። እቶም ካልኣት ግና ደኸሞም ስለ ዝነበሩ ዝብላዕ እንተ ረሽቡ ኢሎም ቀልጢፎም ሓለፉ።

“እንታ እቲ ወዲ ሓጻ ዝብሎዎ ብኻ ኣብታ ሓጻ ተሪፋ፡ ተሸኽ ኣቢሉኒ” ክብሎምን ክልቲኦም ኪርኪር ኢሎም ክስሕቅዎን ከምዛ ሓንቲ ኹነት።

“እምብኣር እዝስ የስሕቕ እዩ፤” ይብል ብፍላይ ናብ ስምረት እንዳ ጠመተ። “መቐም ካብዛ ጁባኡ ኣይትፍለይን ኢኹ። ገለስ ኣላትኩም ብልሓትኩም ትፈለጥ” ይብላ ዳኒኤል ወሲኹ።

“ንሱስ ደሓን” ኢላቶ ሰሓቓ ትቐጽል ስምረት።

“በልሰክ እንታይ አባሏሰኩም” ይላቸው ሰምደዋል። ዳኒኤል ነቲ ናብ ባሕሊ ዘብጽሖም ጉዳይ ምስ ሓበሮም ግና ክልቲኦም “አይተጋዦን ወዲ ሓጻ ሓቂዩ ክሃርመካ” ኢሎም ሰሓቕም ይቕጽሉ። ንምሽቱ ስለ ዘተገባረቑም ግና ድሮ ነቲ ነገር ረሲዖም ናብ ጭርቃኖም ተመልሱ።

ድሕሪ ሓደ ሰሙን ከኣ ብዓል ዳኒኤል ዝርከብዎም ዓሰርተ ሰባት ብተመሳሳሊ መገዲ ክሰግሩ ይፍትኑ። እቲ ዝጽዕን ወዲ ኣብ ሓንቲ ሓደስቲ ናይ ጉሓፍ ጸሊም በርሚላት ዝጸዓነት ሽፍንቲ መኪና ኣስቂሉ ኣፋኑዎም። ኣብቲ ወደብ ከይተረሸቡ ሽኣ ሓለፉ። እታ መኪና ካብ መርከብ ወሪዳ ነዊሕ ሰዓታት ምስ ተጓዕዘት ግና ካብቲ በርሚል ወጺኦም ቴንዳ ብምንኳል ኣዲንቶም ብቲ ቐዳድ ኣሰሊኹም እንተ ተመልከቱ ብርሓቕ ከተማታት ስለ ዝረኣዩ፡ ነቲ ኣውቴስታ ክኹሕኩሕዎ ጀመሩ። እቲ ኣውቴስታ ሰሚዖምን እንተ ነበረ ኣብ ዘይሰበቡ ከዩእትዉዎ ፈሪሁ ኣብ ጽሙው ዝበለ ቦታ ነታ መኪና ደው ኣቢሉ ይኸፍታ። ዓሰርተ ሰባት ነነጢሮም ክወርዱ ምስ ረኣዩ ብስምባድ ኣፋ ሃህ ኣቢሉ፡ “ኣይኣምንንዮ በዩን ኣቲኹም” እንዳ በለ ካብ ምምልካት ሓለፉ ዝገበሮም ኣይነበረን።

ወሪዶም ቁሩብ ምስ ተጓዕዙ ብሓንሳእ እንተ ተጓዒዙም ከይጥርጠሩ ስለ ዝሰግኡ ክፈላለዩ ተሰማምዑ። ዳኒኤልን ስምረትን ስምኣንን ብሓንሳእ ክኹኑ ከለዉ እቶም ዝተረፉውን ኣብ ክልተ ተመቓቂሎም ነፍብ በይኑ ኣቐጣጫታት ፋሕ በሉ። ብዩማን ጸጋም እቲ ዝወረድዎ ርሒብ ጽርግያ ገፊሕ ጉላጉል ነበረ። እቲ ጉላጉል ሰጥ ዝበለን ሓምላይን ኣብ ልዕሊ ምዃን፡ ሓሓሊፉ ገፋሕቲ ናይ ሕርሻ ቦታታትን መራብሒ ማለውትን ነበሮ። ጽርግያ-ጽርግያ ከይጉዓዙ መገዲ ዝቆጸጸሩ ፖሊስ ከይረሸቡዎም ስለ ዝፈርህ፡ ብመንጉ እቲ ናይ ሕርሻ ጉላጉል ብዝነበረ ቀጠንቲ ናይ ኣጋር መገዲ ጌሮም ናብታ ብማዕዶ ዝርእዩዎ ዝነበሩ ኹተማ ኣቢሎም ተጓዕዙ። እታ ኹተማ ብማዕዶ ቀረባኳ እንተ መሰለቶም ነቲ ጉዕዞ ምስ ጀመርዎ ግና መመሊሳ ትርሕቆም ዝነበረት ኩይኑ ክሳዕ ዝስምዖም ርሕቕቲ ነበረት። እንዳ ኣዕረፉ ብምጉዓዝ ከኣ ኣማሰያኦም ናብታ ኹተማ ኣተዉ። በቲ ዝኣተዉዎ ወገን እታ ኹተማ እንትርፎ ጸዓዱ ጸለምቲ ወይ ደቂ ካልኣት ዓልየት ብዘይ ምርኣዮም ተገረሙ።

ንሓደ ፍርቂ ሰዓት ጠጠው መጠው ምስ በሉ ግና፡ ሓንቲ ኩሉ ነብሳ ጸሊም ዝተሸፈነት ጓለንሰተይቲ ይርእዩ። “እንታ እዚኤንሲ ኣብ ኩሉ ዓለም ድዩን ዝርከባ” ይብል ዳኒኤል ገሪሙዎ። “ክንወከባ ዶ” መሰለካ”

“ስምረት ደኣ ትዛረባ እምበር ንሕና እንተ ተዛራብናዮስ ገለ ከይመሰላ” ይብል ስምኣን። “ሓይዋን” ከይትበለኩምዶ ፈሪህኩም” እንዳ በለት ስምረት ናብኣ ቅርብ ኢላ፡ “የመናዊት ዲኻ” ኢላ ብዓረብ ተወክሰታ። እታ ጓል ብሸፍንታ፡ “ኣይፋለን ሞሮኩኣዊትዮ ናይ ደሓን” ትብላ።

“እዛ ኹተማ መን ከም ትበሃልዶ ምሓበርክና” ትቕጽል ስምረት ድምጻ ኣለሰሊላ።

“እዛ ኹተማ ደኣ ኡትሪኹትዮ ትበሃል፡ ኣጋይሽ ዲኹም” ትብላ እታጓልውን ብተመሳሳሊ ድምጺ።

“እወ ኣጋይሽ ኢና፡ ዓዲ እንግሊዝ ድዩኹ” ምስ በለታ ግና እተን ኣብቲ ዝተሸፈነ ገጽ ተሸጉጠን ዝነበራ ኣዲንታ ጽብብ ኢለን ኣትኩረን ክጥምታኣ ጀመራ። ጽንሕ ኢላ ከኣ፡ “ንይ...ኔደርላንድዮ” ትብላ ርእሳ እንዳ ነቕነቐት።

“ወይ ትዕድልና፡ ኔደርላንድ ማለትከ ኣበይ እዩ” ሕቶኣ ቀጸለት ስምረት ብተሰፋ ቁርጸት።

“ሆላንድ ማለተይ እዩ” ትብላ እታጓል ብድንጋጽ እንዳ ጠመተታ። “ኣንታ ስምኣን እንታይ ጥውደዎይ ዕድል እዩ ወደይዚ፡ ዓዲ እንግሊዝ ኢሉስ ናብ ናይ ሆላንድ ማኪና ኣስቂሉና” ይብል ዳኒኤል ካብ ማዕዶ ሆላንድ ክትብል ስለ ዝሰምዓ።

ስምረት መሓዛ ኣብ ሆላንድ ከም ዘላታ ትዝ ኢሉዋ ቅልጥፍ ኢላ ካብ ኣጀንዳኣ ቁጽሪ ስልኪ ኣውጺኣ እታ ዕፍንቲ ዓረብ ክትተሓባበራ ትልምና። እታ ጓልውን ደንጊጸትላ ቴለፎን ደዊላ ኣራሽበታ። እታ መሓዛ ኣብ ሮተርዳም ከም ዘላን ካብቲ ኡትሪኹት ሰንትራል ዝበሃል መዕረፍ ባቡር ተሰቂሎም ናብቲ ንሳ ዘላቶ ቦታ ክመጹ ሓበረታ።

ነታ ጓል ኣመሰጊናም ከኣ በቲ ንሳ ዝገበረትሎም ሓበሬታ መሰረት ናብቲ ኣብታ ኹተማ ዝርከብ ዓብይ መዋሪ ባቡራት ኣምርሑ። ኣብ ቅድሚ እቲ ናይ ባቡር ኖቕማ ናይ ካልኣት መጉዓዝያታት ስቴሽናት ነበረ፡ በቲ ዓቢ ኣፍደገኡ ናይ ከተማ ኣውቶቡስ ደው ክብላ ሽለዋ ኣብ ጉኒ እቲ ናይ ኣውቶቡስ ከኣ ኣማኢት ብሸክለታታት ምስቲ ኣብ መንደቕ ተላጊቡ ዝነበረ ሓጻዊን ብረዝንቲ ሰንሰለታት ተሎጉመን ተር ኢለን ነበራ። ኣብ ላዕለዋይ ደርቢውን ታክሲ ነበራ። ብዳሕረዋይ ወገን እቲ ናይ ባቡር ስቴሽን ከኣ መዋፈሪ ናይ ናብ ካልኣት ከተማታት ዝሸዳ ኣውቶቡስ ዝሸጋጉሉ ቦታ ነበረ። ናብ ላዕለዋይ ደርቢ ብምድያብ ቲኬት ኣቕሪጾም ናብቲ ንሮተርዳም ዝወሰድ መስመር ባቡር ንታሕቲ ወሪዶም ነታ ባቡር ክጸባበዩዋ ጀመሩ። ኣብቲ ንሳቶም ደው ኢሎምሉ ዝነበሩ ቦታ ኣብ ደንደስ እቲ መጸበይ ባቡር ሓደ ኣብ ቀላጽሙ ምስሊ ዝተዓኝለሉ ብገበላትን ካልኣት ዓይነት ኣራዊትን ዘለዎ ውቃዕታብ ብኹሉ ቀላጽሙን ክሳዱን ዝተወቀጠ ክንዲ ጸድፊ ዝኸዉን ማን ጉበዝ ደው ኢሉ ነበረ። እቲ ወዲ ጸዕዳ ኩይኑ ኣብ ኣእዛኑ ጥራይ ዘይኩነ ኣብ ኣፍንጫኡን ከፍፍሩን ተበሳሰቡን ተሰቑሩን ነበረ። ባቡር ዝጽበ ዘሎኳ እንተ መሰሎም ንሱ ግና ሰብዩ ዝጽበ ኔሩ።

ድሕሪ ሐደት ደቃይቅ ሓንቲ ባቡር መጸኢ ደው ምስ በለት፡ ምስቶም ዝወርዱ ዝነበሩ ሓደ ኣብ ግምባሩ ከይተረፈ ዝተወቐቐጠ ካልእ ጉብዝ ይወርድ። እቲ ኣብቲ መጸበይ ዝጸንሖ ጉብዝ ርእይ ምስ ኣበሎ መርዓቱ ክጸበ ከም ዝጸንሖ ጉብዝ ብድድ ኢሉ ብምኻድ ተጠምጠሞ። ዳኒኤል ሰምቢዱ ተመልከቶም። መጀመርታ ዝበኣሉ ዘለዉ መሲሎም እንታ ኣጉባዝ ተጣፊእም ኢሉ፤ እንተ ተሻቐለሎም፡ ንሳቶም ግና ይበኣሉ ዘይኩነስ ኣፍ ንኣፍ ተወሃሂቦም፡ እዮም ዝሰዓዓሙ ዝነበሩ። እዞም ኣጉባዝ ፋዕራ ናይቲ ብዩማን ጸጋሞም ዝውሕዝ ዝነበረ ህዝቢ ከይገበሩ ንሓያለ ደቃይቅ ተጣሚሮም ክሟጣሞጡ ዝረኣዩ ዳኒኤል ልቡ ደው ዝበለት ደሙውን ዝደረቐ መሲሎ ነቐጸ።

“እንታ እንታየ ዝርእዮ ዘሎኹ፤ ዓገብ ዝብል የሎን ድዮታ፤” ኢሉ ጽሉል ተሰርሖ። እቶም ካብታ ባቡር ዝወጹና ናብታ ባቡር ዝኣትዉን ዝነበሩ ሰብ ግና ካብ ቡቲ ሰራሕ እቶም ኣጉባዝ ብኹነታት ዳኒኤል ተደኒቆም፡ ንዕኡ ተገልቢጦም ክጥምትዎን ከናፍሮም እንዳ ጀልዑ “ጥዑይ ድዩ ጽሉል፤” እንዳ በሉ ክሓልፍዎን ጀመሩ።

ኣብቲ ቦታ ክልተ ፖሊስ ስለ ዝነበሩ ካብቲ ላዕለዋይ ቦታ ኸይኖም ኩነታት እዞም ሓመድ ዝመሰሉ መንእሰያት ክዕዘቡ ብድሕሪ ምጽናሕ፡ ናብቲ መስቀሊ ወሪዶም ናብ ብዓል ደኒኤል መጹ። እታ ሓንቲ ንል እቲ ሓደ ከኣ ወዲ እዮም ኔሮም። እቲ ወዲ ጽግዕ ኢሉ ብጃንቋ ዳች፡ “እንታዎት ምዃንኩምዶ ምሓበርኩምና” ይብሎም። እኒ ስምኡን ፈጠጠጥ ካብ ምባል ሓሊፎም ክብልዎ ዝከኣሉ ነገር ኣይነበረን። ኩነታቶም ዝተዓዘበት ንል ነታ ኣብ መንኲባ ዝነበረት ጸላም መናፊት ዝነበራ መራኸቢት ናብ ኣፋ ኣቕርብ ኣቢላ ገለገለ ኢላ ተዘራረበት። ኣብ ውሽጢ ደቃይቅ ተደራቢ ሓይሊ መጸኢም ኣብ መኪና ጽዒኖም ሃፍ ኣበልዎ። ናብ መደበር ፖሊስ ወሲዶም ብድሕሪ ምፍታሽ ከኣ ናብ ኢመግሬሽን ኣሕለፍዎም።

ኣብቲ እንዳ ኢመግሬሽን ከኣ ኣጸብዕ ኣእዳም ወሲዶም ካብ ጣልያን ከም ዝመጹ ቀልጢፎም ኣረጋገጸ። ትስክም ኣቢሎም ከኣ ናብ እስሪ ቤት ይዳጉንዎም። ድሕሪ ናይ ሰለስተ ቅን ማእሰርቲ ኸኣ ትኬት ኣቕሪጸም ናብ ጥልያን ይድርብይዎም።

ኩነታቶም ነቲ ኣብ ሮማ ዝነበር ተሰፋኣለም ምስ ሓበርዎ ኣጀኹም ንኹሉዮ ከምኡ ዘጋጥሞ ኢሉ ከጸናንዖም ፈተነ።

“ኣምላኽ ዝገብር ዘሎ ፈሊጠዮ ኣሎኹ” ይብል ዳኒኤል ኣን እንዳ ተሰፋኣለም ኩፈ ኢሎም ከለዉ። “ወሪዱዎ ኣምላኽ፡ ንሰኻ ኣፍካ ኸይትእከብ እምበር፡ ኣምላኽ እሞ ኣይበለ ኣይገበረ” ትቃወሞ ስምረት።

“ኣይምሰልኪ ስምረት፡ ካብ ዓዳርሰር ብሕጊ ከይተፈታሕኩም መን ህደሙ ኢሉኩም፡ ገና እስርኹም ኣይወዳእኩምን ኢሉዮ ኣብ ዝኣቶናዮ ምድሪ ዘእስረና ዘሎ” ይብል ዳኒኤል።

“ሰብ ባዕሉ መገዱ ይገላብጥ ልቡ ግና ናብ እግዚኣብሄር የንጸርጽር፡ ዝብሎ መጽሓፍ ቅዱስ ሓቂ እዩ። ሕጂ ከኣ ተጋግዮ ደኣ በል እምበር ንኣምላኽ ኩነ ንሰብ ኣይተላግበሉ” ይብሎ ስምኡንውን ምስ ስምረት ኩይኑ።

“ኣንታ ኣይሰምበድኩምን ማለት ዲኹም፡ ኣብ ማእከል ህዝቢ ጠላዓት ኣጉባዝ ከም ሰብኣይን ሰበይትን ክሰዓዓሙ!” በለ ዳኒኤል ደንጽዩም።

“ዲሞክራሲ ኢልካዶ ዱድ ትብል ኣይነበርካን፤” ይብሎ ስምኡን።

“እንተ በልኩ ኸሞ” ይብል ዳኒኤል ኣበሃህላ ስምኡን ኣደናጊርዎ።

“እዚ ኹሉ ትርእዮ ዘሎኻ እምበኣር ውጽኢት ናይ ዲሞክራሲ እዩ። ዲሞክራሲ ናይ ሰላምን ሓርነትን ጥራይ ዘይኩነትስ ናይ ኩሉ ግዕዝይናን ነውርንውን ኣደ እያ” ይብሎ ስምኡን።

“ኣይትጋገ ንሕና ጽቡቕ ባህሊ ኣሎና፡ እቲ ንሕና እንገብር ዲሞክራሲ ከኣ ኣብ ናትና ባህሊ ዝተመርኮሰ እምበር ንኹሉ ናይ ምዕራባውያን ዲሞክራሲ ወሲድና ናብ ትግርኛ ጥራይ ተርጉምና ክንጥቀመሉ ኢና ዝበለካ ሰብ የለን” ይብሎ ብኹርዓት።

“ኣይምሰልካ ዳኒ፡ ኣነ ዲሞክራሲ ካብ ኩሉ ኣብ ዓለምና ዝጸንሖን ዘሎን ኣመራርሓ ዝሓሸዩ ዝብል እምነትኳ እንተ ሃለወኒ፡ ዲሞክራሲ ንሰብ ምሉእ ነጻነት ይህቦዩ ግና ኣይብልን እዩ። ብዘይ ክርስቶስ ነጻነት ዝበሃል የለን” ይብሎ ስምኡን።

ሰለሰቲአም ምስቶም ኣብ ኣብታ ኸተማ ዝነበሩ ኣመንቲ ተጸጊኦም ቃል ኣምላኽ መዓልታዊ እንዳ ተመገቡ ንሓደ ወርሒ ዝኸውን ምስ ኣዕረፉ። መንፈሰም ተሓደሰ። ዳኒኤል ግና በቲ ኣብ ካሊስን ኣብ እስሪ ቤት ሆላንድን ካልእን ዘሕለፎ ከርተት ሰብነቱ ተዳኺሙ ዓባይ ሰዓል ሒዛቶ ኸይዱ ሞይቲ ነበረ። ብዓል ስምኡን ምስቶም ነባራት መንፈሳውያን ኩይኖም ከዩቂረጹ እንዳ ጸለዩ ኣብቲ ደቂሰሉ ዝነበረ ኣስቢዳለኳ ከይተረፈ እንዳ ከዱ ቃል ኣምላኽ እንዳ መሃሩ የተባብዕዎ ነበሩ።

ዳኒኤል ሓደ ለይቲ ብዝረኣዮ ሕልሚ ተናወጸ። ካብ ድቃሉ ክበራበር ከሎ እንቃዓ እንዳ ኣተንፈሰን ቡዙሕ እንዳ ረሃጸን ነበረ። ኣብቲ ሕልሙ ሓደ ውቁብ መሐምበሲ ቀላይ የማዕዱ። ብዙሓት ደቀ ስንትዮን ደቂ ተባዕትዮን ናይ መሐምበሲ ክዳውንቲ ተኸዲኖም ናብቲ መሐምበሲ ዘዘለሎም ክኣትዉ ከኣ ረኣዩ። ዳኒኤል በቲ ዝርእዮ ዝነበረ ነገር ተመሲጡ ንሱውን ንምሕምባስ ሃሪፋ ናብቲ ቦታ ኣቢሉ ጐየዩ። እንዳ ጐየዩ ኸኣ ክዳውንቱ ኣውጺኦ ይደራብዩ ነበረ።

ኤፍሬምን ስምዖንን ግና ደድሕረኡ እንዳ ጐዩዩ ናብቲ መሐምበሲ ከይወርድ ዓው ኢሎም ከጠንቅቅዎ ይሰምዕ። እንተ ኹን ንሱ ገጽ ናብኣቶም ከይመለሰ ብኣይ ኣይትሸገሩ ሓምቢሰ ይኸእልዮ እንዳ በለ ጉዳኡ ይቐጽል። ንጉዳኡ ናህሪ ወሲኹ ኸኣ እቶም ብዙሓት ካልኣት ይገብርዎ ከም ዝነበሩ ነጢሩ ናብቲ መሓምበሲ ይጽምበር። እንተ ኹን እቲ ውቁብ መሐምበሲ ቃላይ ኩይት ክረኣዮ ዝጸንሑ ዒላ፡ መጠረስታ ዝይብሉ ጥልቂ መዓሙቕ ምዃኑ ኣስተውዓለ። እቶም እንዳ ሰሓቐ ነነጢሮም ዝኣትዉ ዝነበሩውን፡ ሰሓቐም ዘይኩነስ መሪር ብኸያቶምን ጣዕሳ ሓዘል ቃላቶምን የሰምዑ ነበሩ። ዓረኤል ረዓኢ ኣልቦ ኹይት ብዘይ ገለ ዓጋቲ ንጥልቂ መዓሙቕ ኣቢሉ ክወርድ ጀመረ። ንሱውን ኡይ እኳ እንተ በለ ደሃይ ነብሱ ዝገበረ ግና ኣይነበረን። ንታሕቲ ገጽ ብዘንቆልቆለሉ መጠን እቲ ጋህሲ ግብ ዝበለ ጸልማትን ርሱን ሃፈጽታ ሓውን፡ ኣዝዩ ብቻላት ዘይግለጽ ክፍእ ሽታት ክዕብልኹ ጀመረ።

ብሃንደበት ግና ኣብ ሓዲግ ሰማይን ምድርን ጠልጠል ኢሉ ደው ይብል። ሓደ ነገር ብኸባቢ ማእገሩ ከረው ኣቢሉ ብምሓዝ ካብ ምጥሓል ይዓግቶ።
 “እንታ መን ደኣዮ ሓዘኒ” ሓሰበ ዓረኤል ናብቲ ዘሰካሕክሕ መዓሙቕ ብዘይ ምውራዱ እንዳ ተገረመ። ብኡ ንብኡ ኸኣ፡ “እዚ ሓዘካ ዘሎ ጸሎት ኤፍሬምን ስምዖንን ካልኣት ብጽቶምን እዩ፡ እንተ ኣቢኻ ግና ምዕራፍካ ኣብዚ መዓሙቕዚዮ” ዝብል ድምጺ ዝሰምዒ።
 ዓረኤል ካብቲ ሕልሚ ምስ ተበራበረ ብዘሎ ኣካሉ ብረሃጽ ጠልቐዩን ኣዝዩ ስምቢዱን ነበረ። ብኡ-ብኡ ዝመውት መሲሎም ፈሪሁ ነታ እኒ ስምዖን ዝሃብዎ መጽሓፍ ቅዱስ ኣልዒሉ ብዘይ ምቁራጽ ምንባብ ተተሓሳዞ። ዳርጋ ንኹሉ ሓድሽ ኪዳን ነቢሉ ኸኣ ወድኦ።

ድሕሪ ገለ መዓልቲ ስምዖን ክበጽሖ ናብቲ ሆስፒታል ምስ መጸ ዓረኤል ብዙሕ ብዛዕባ መጽሓፍ ቅዱስ ክሓቶ ጀመረ።
 “ዓረ ደሓን ዲኹ፡ እንታይ ደኣ ብሃንደበት ብዛዕባ መጽሓፍ ቅዱስ ተገዲስካ” ይብሎ ስምዖን ገሪምዎ።
 “ብዓይነይ ርእየዮዮ ስምዖን ሓወይ” ኢሉ ርእሱ ይንቐንቐ ዓረኤል።
 “እንታይ እዩዚ፤ ይብሎ ስምዖን።
 “ሲኦል ኣታ ሳሚ፡ ሲኦል ብዓይነይ ርእየዮ” በሎ።
 መጀመርታ ዘላግጸሉ ዘሎ መሲልምኳ እንተ ነበረ፡ ኣብ ገጽ ዓረኤል ዝንጸባረቐ ዝነበረ ራዕድን ሕጽረት ትንፋሱን ምስ ረኣየ ግና ይዋዘ ዘይኩነስ ኣብ ውሽጢ ክቱር ስምባድ ኩይት ሽግሩ የካፍሎ ምህላዉ በርሃሉ። ህድእ ኢሉ ኸኣ “እሞ ሕጂ ንጐይታ ዘይትቐበል” ይብሎ።

“ጠዋሊ” ኢሉ ይቐረብ ዓንኤል። ብስምዖን ተሓጊዙ ኸኣ ኣብኣ ኸሎ ንጐይታ ናይ ብሕቲ መድሓኒኡን ጐይታኡን ጌሩ ይቐበል። ስምዖን ደስ ኢሉዎ ንኣምላኸኳ እንተ ኣመስገነ ብውሽጡ ግና፡ ዓረኤልሲ እምበርዶ ሓቁዩ ኢሉ ተጠራጠረ።
 “ናብ ኣስመራ ደኣ ደዊለ እንድዮ ምስ ሰድራይን ሰድራኻት ተዘራረቡ” ይብሎ ስምዖን ነቲ ኣርእስቲ ቀይሩ።
 “እሞ ደሓን ድዮም” ሓተተ ዓረኤል።
 “ደሓንዮም ንፋዘር ግና ኣሲርሞ” ነገሮ ስምዖን።
 “ኣብ ምንታይ ውዒልኩም ኢሎም ደኣዮም ዝ ኣስርዎም” ይብል ዓረኤል።
 “ወድኹም ኣምጹዎ፡ ንስኹም ኢኹም ኣህዲምኩም ኢሎምዮም ዝኹኑ። ንሂለን ከኣ ረኺቢያ ኔረ” ይብሎ።
 “እንታይ ትብሉኒ ከመይ ኣለዉ ወደይ፡ ንኤፍሬምክ ረኺብካዮ” ይብል ዓረኤል። “ሂለንኳ ደሓን ኣላ ኤፊ ግና ገና ኣብቲ ወፍሪ ዋርሳይ ይከኣሎ ተጸሚዱዮ ዘሎ። ሃማነይ ከኣ ብሰሪቲ ዝነበራ ሕማም ቅድሚ ሓደ ሰሙን ዓሪፋ ኢላትኒ” ቀጸለ ስምዖን።
 “እንታይ ትብሉኒ፡ ብጽኑዕ ሓሚማ ኔራ ማለት ድዩ” ሓዘነ ዓረኤል።
 “ከምኡዮ መስለኒ፡ ንኸባቢ ሽዱሽተ ኣዋርሕ ብጽኑዕ ሓሚማ ኔራ መስለኒ” ኢሉ ሱቕ ኢሉ ብድሕሪ ምጽናሕ፡ “ንሰድራ ኸኣ ብዛዕባ እዚ ካርዲ እዚ ኣበሲሪዮም” እንዳ በለ ናይ መርዓ ዕድመ ዘለዎ ካርዲ ኣውጺኡ የርእዮ።
 እታ ናይ መርዓ ወረቐት ሓውና ስምዖን ምስ ሓብትና ስምረት ዝብል ምስ ረኣየ ሓጐሱ ክገልጸ ኣይከኣለን ዓረኤል።
 “እነ ድኣ እዚ ወድስ ከም ኤፍሬምዮ ግዲ እንዳ በልኩ እንድየ ብልበይ ክሓምየካ ወሪሖ” ይብሎ።
 “ከም ኤፊ ደኣ ብምንታይ ዕድለይ ክረኽቡ፡ ብዙሕ ግዜ ሰልኪ ደዊለ ክረኽቦም ኣይከኣልኩን። ብዝኹን ካብ ምንታይ ተበጊሰካ ደኣ ከምኡ ኢልካኒ” ክብል ይውከሰ ስምዖን።
 “ከምቲ ንሂለን ዝገበራ፡ ንስኻውን ንስምረት ሓብተይዶ ስንጫርዶ እንዳ በልካ ከይተደናጉ” ይብሎ ፍሸኽ እንዳ በለ። “ኣበይ ደኣላ ስምረት” ይብሎ ወሲኹ።
 “ናይ ጽንሕልና ሰራሕ ረኺቡ፡ ኣብኡ ትውዕል ኣላ መስኪነይቲ” ይብሎ። “ንቋዕ ደኣ ካብዛ ግናይ ሰዓል ጸረኻ እምበር፡ ልክዕ ጽባሕ መርዓና ንስዊዘርላንድ ክንከይድ ወሲንና ኣሎና። ኣብኣ ትሕሸና ዓረ፡ ኣሰር ኣጽብዕቲ ዋለ ገለ ኸይበልና ኣምላኸና ዝገብረና ንርኢ” ምስ በሎ ዓረኤል እቲ ሓሳብ ባህ ኢሉዎ ተቐበሎ።

መርዓ ስምኦንን ስምረትን ብምትሕብባር እቶም ኣብታ ኸተማ ዝጸንሑዎም ውፋያት ኣመንቲ ማዕረጉ ብኣዝዩ ዘገርም መዳይ ሓለፈሎም። ከምታ ዝበልዎ ኸኣ ጽባሕ መርዓኦም ነቶም ብልግሲ ዘመርዓዉዎም ኣሕዋትን ንተስፋ ኣለምን ተሰናቢቶም ናብ ሰዊዘርላንድ ይኣትዉ። ስምኦን ምስ መርዓቱ ኣብ ዙሪኽ ከበጽሖ ከሎ ንዳኒኤል ግና ካባታቶም ሒደት ምሕድግ ኢሉ ኣብ ፍሪበርግ መደብዎ።

ኤፍሬም ምስ መርዓቱ፡ ኣብ ገበላ ቤቶም ውናብርን ኩፍ መበሊ ጣዋሉን ኣቐሚጦም በጻሕቶም ይቐበሉ ነበሩ። እቶም ሰብኡትኳ “ኣቲ ሂማን ሓብተዮ...ጓል”ን ይመዓረዮ” ኢንዳበሉ ኣፎም ብነጸለኦም ዓቢሶም ክልተ ሰለስተ ሳዕ ኩሊሎም ይቐመጡ ነበሩ። እንተ እተን ኣንስቲ ግና ብሞት ኣደይ ሂማን ኣሳቢበበን ገሊኤን “ኣታ ሞት በዚሒናየ ኣታ ተወዳእናየ” እንዳ በላ ገሊኤን ከኣ “ሂማን ሓፍተይ ዓሪፍኪ ዘይ ሕሰም እንታይ ገዲፍኪ”...ወዘተ እንዳ በላ ነቲ ብኸያት ይመጣኦ ብምንባረን ነቲኤን ከእብዱ እቲኤን ክጅምሩ ምርብራብ ኩነ።

ንሱ፡ ካብታ ዘፍቅሩ መርዓቱ ተፈልዩ ናብ ወፍሪ ዋርሳይ ይከኣሎ ካብ ዝዋፈር ካልኣይ ዓመቱ ሒዞ ነበረ። ኣብ ዝባን ዝግብ ዝተባህለት ምስ ዓዲ ቐይሕ ተጸጊዓ ትርከብ ንእሽቶ ዓዲ ዓስኪራ ምስ ዝነበረት ኣሃዱ ናይ እንዳ ዓሰርተ ኸልተ ከም ተሓዚ መዝገብ ፋይናንስ ናይ ብርጌድ ኩይኑ ከነጥፍ ብድሕሪ ምጽናሕዮ ሞት እተን ከም ኣዲኡ ኹይነን ተኸናኺነን ዘሰበያኦ ኣደይ ሃይማኖት ተረዲኡ ካብ ኣሃዱኡ ንዕረፍቲ ዝመጸ። መንግስን ብዓል ሰዓረ ኣዕሩኹን ከኣ እንዳ መጽ የጸናንዕዎም ነበሩ። ኤፍሬም ነደይ ሃይማኖት ሰሙን ምስ ሓዘነለን ግና ናብ ኣሃዱኡ ቅድሚ ምምላስ ነቶም ብውሽጠውሽጢ መንፈሳዊ ምንቅስቓስ ዘቃጸጹ ዝነበሩ ደቂ ማሕበሩ ኣባራቲዕዎም ክኸይድ ብምባል ነቲ ዋህዮኣዊ ኣኼባታት ክቀጸጽሎ ጀመረ።

ኣብቲ ዝተመደበ ቦታ ቃል ኣምላኽ ምስባኸሲ ይትረፍ ምጽላይ ኩነ መጽሓፍ ቅዱስ ምንባብውን ጠሪሱ ክልኩል ብምኻኑ ዝበዝሕ ሰዓታቱ ሀገራዊ ዕዮታቱ ኣበርቲዑ ኣብ ምጽፋፍ እዩ ዘሕልፎ ኔሩ። እቶም ሓለፍቱ ከም ኣዝዩ ናይ ስራሕ ሰብ እምበር መንፈሳዊ ምኻኑ ዝጠርጠሩኳ እንተ ዘይጠፍኡ ዝፈለጥዎ ግና ኣይነበሩን። ንሱ ግና ኣብ ናይ ዕረፍቲ እዋኑ ብሰዉር ናብ ዓዲ ቐይሕ እንዳ ወረደ ኣብ ሰለስተ ሕቡኣት ኣባይቲ ዋህዮኣዊ መጽናዕቲ መጽሃፍ ቅዱስን ጸሎትን እንዳ ኣካየደ ብስቱር ኣበርቲዑ ይዓዩ ነበረ። ናብ ኣስመራ ብምኽንያት ሞት ኣደይ ሂማን ምስ ኣተወ ኸኣ ቀንዲ ድሌት ልቡ ንሱ እዩ ኔሩ። ብኸመይ ጸሎትን መጽናዕቲ ቃል ኣምላክ ከየብኩሩ ክቐጽሉ ከም ዘለዎም ከኣ ክሕብሮም ጀመረ። እቶም ኣሕዋት ሓደ ካብቶም ቀንዲ ኣገልገልቶም ስለ ዝረኸቡ፡ ኣዝዮም ተጸናንዑን ተበራትዑን።

ሓደ ቀዳም ኣጋ ምሽት ኤፍሬም ከም ኣመሉ ናብቲ ሓንቲ ኣብ ደረት ጽርግያ ትርከብ ብሕቡእ ጸሎት ዘካይዱላ ቦታ ንምኻድ ይዳሎ። በጋጣሚ መንግስን ኣዕሩኹንውን ክበጽሕዎ መጺኦም ስለ ዝነበሩ ንእሽቶ

ስራሕ አላትኒ ኢሉ ምስ ሂለን ሓዲግዎም ክወጽእኳ እንተ ደለዩ፡ ንሶምውን ክነቐሉ ምዃኖም ሓቢሮም ካብቲ ቤት ብሓደ ይወጹ። ኣብርሃምውን ምስእም ክበጽሖ ኢሉ መጺኡ ነበረ'ም፤ "ኣብርሃምውን ናብ ልቡዶ ተመለሱ" ሓሰበ ኤፍሬም እንዳ ተሓጎሰ። ካብቲ ካንሸሎ ምስ ወጹ ኣብርሃም ኣብቲ ኸባቢ ክበጽሖ ዘለዎ ሓትነኡ ምህላዋ ሓቢሩ ካብታቶም ተፈልዩ ኸደ። ኤፍሬምውን ንመንግስን ሰዓረን ተሰናቢቱ ናብቲ ንእምባ ጋልያኖ ኣቢሉ ዘንቆልቁል ነዊሕ መገዲ እንዳ ሳዓልል ኣቢሉ ኣንቆልቆለ። ነዊሕ ከይከደ ግና ደው ኢሉ የማነ ጸጋሙ ብትኩረት ተጃሚቱ ንጸጋሙ ተግጹፉ ናብ ሓንቲ ኣብ ደረት ጽርግያ ትርከብ ቤት ኣላገሰ። ሓደ ሰብ ግና ካብ ርሑቕ ይዕዘቦ ነበረ። እቲ ሰብ ኤፍሬም ናብ ኣየነይቲ ቤት ከም ዝኣተወ ኣረጋጊጹ ብጉያ ታስክሲ ተሰቐሉ ተወንጨፈ።

ኤፍሬም፡ ምስቶም ዝጸንሑዎ ክልተ ኣዋልድን ሰለስተ ኣወዳትን ሓቢሩ ብቐጥታ ናብ ጸሎት ኣተወ። ስለ ሃገር ኩነ ስለ ቤተ ክርስቲያን ኣበርቲዖም ምጽላይ ተተሓሓዘዎ። ድሕሪ ከባቢ ሓደ ሰዓት ግና ማዕጸ እታ ዘለዉዎ ቤት ብሓይሊ ክኹሕኳ ጀመረ። ድምጺም ሓቢእም ህጣም ኣጥፍኡ። እቲ ምኹኳሕ ግና ነድሪ ወሲኹ ነቲ ማዕጸ ክብርግዶ ደለዩ፡ ኣብ ርእሲኡውን ብረት ጨርባሕባሕ ኢሉ ክዕመርን "ብኸብረትኩም ክፈትዎ" ዝብል ተረር ወተሃደራዊ ትእዛዝን ክስማዕ ጀመረ። እቶም ኣሕዋት ሸበድበድ በሉ። ኤፍሬም ነቶም ኣሕዋት ኣረጋጊኡ ብጨራ ተመልከተ፡ ካብ ዓሰርተው ሓሙሽተ ዘይውሕዱ ወተሃደራት ነቲ ቤት ከቢቦም ነበሩ። ካልእ ኣማራጺ ስለ ዘይነበሮም፡ ኤፍሬም ነታ ማዕጸ ፍንቕቕ ምስ ኣበላ ጥራይ ደፊእም ብምእታው በባትር ክኸትክትዎምን በእጋሮምን ክረግጽዎምን ጀመሩ። ብፍላይ እተን ደቀ ንስትዮም ብኣውያት ነቲ ቦታ ክልተ ገበራኡ።

እቶም ገሊኦም እንዳ ኸትከቱዎም እቶም ገሊኦም ግና ነቲ ቤት ኣብ ምፍታሽ ኣድሃቡ። ዝጸንሑዎ መጽሓፍ ቅዱሳትን ናይ መዛሙር ካሴታትን ኣውጺኦም ቀዳደዱምን ነቲ ካሴታትውን ሓማሸሸዎምን። ኣብ ደገ ኣብ መኪና ዝጸንሖ ክስዕ ዝበለ ከደራይ ሓጺር ወዲ እትው ምስ በለ እቲ ምኸትካት ኣቋረጽዎ። እቲ ወዲ ከሳዱ ኣቕኒዑ ኣፍ ልቡ ብምንፋሕ ብትዕናን ንኹሎም ከምልኮቶም ብድሕሪ ምጽናሕ፡ "መንዩ ጠርናፊኹም" ክብል ኣገባዕብዓሎም።

ኤፍሬም ነቲ በፍንጫኡ በለል ዝብል ዝነበረ ደም እንዳ ጸረጉ፡ ቅንዕ ኢሉ "እነዮ" ክብልን እቲ ወዲ ብጽፍዒት ክላትሞን ሓደ ኹነ። ጽርውርው ኢሉዎ ሰንክልክል ኢሉ ንድሕሪኡ ወደቐ። ኣብቲ ዝወደቐ ኸሎውን

ክልተ ሰለስተ ኣባትር ኣውረደሉ። ኣብ ኣኣዛኑ ጸጽ ዝብል ድምጺ ክስምዖን መዓንጉርቱ ሓውሓው ክብሎን ጀመረ።

"ያላ ቀፍድዎም!" ኢሉ ትእዛዝ ኣመሓላፊኡ ኸኣ ናብታ መኪና ተመልሰ። ኔፍሬም ክልተ ኣእዳው ሓዞም ፌሮ መለሱሉ። እንዳ ኣጋፍዑ ኣብ ቀያሕ ሚኒባስ መሳሊት መኪና ጸፍጺኦም እንዳ ረገጽዎም ከኣ ናብ ራብዓይ መደበር ፖሊስ ወሰድዎም። ሰላማዊ መሰሉ ነቲ ንጹህ ኤፍሬምን ብጽቱን ንማእሰርቲ ኣሕሊፉ ዝሃበ ጠቋማይ ኣብርሃምዮ ዝነበረ። ንሱ ብፍላይ ዳኒኤልን ኣእዳው ተቐፊዱ፡ እንዳ ረገጹ ናብታ መኪና ክድርብይዎ ብማዕዶ ምስ ረኣዩ፡

"ካብ መን ከተምልጥ ኣንታ ሽላ፡ ገና ክንርእኦ ኢና" እንዳ በለ ኣብ ማዕዶ ኹይነ ከሳዱ እንዳ ነቕነቕ ይሕንሕን ነበረ።

እቶም ኣብቲ ቦታ ዝጸንሑውን ተቐቢሎም ብዘገደደ ግፍዒ ተቐበልዎም። "ካብ ኣምበሳ ኣምሊጠ ኣብ ገረብ ሓኹርኩ፤ ኣብኡ ግና ነብሪ ጸንሓኒ" ከም ዝብልዎ ካብቶም ኣረኪቦሞም ዝኸዱ እቶም ዝጸንሑ ኣኸፍኡሎም። ኣብ ኣፍ ደገ ኣውራይም ጥራይ ኣእጋሮም በቲ ኣብ ገበላ እቲ ቤት ማሕቡስ ዘሎ ጆያ ብእግሮም ዘይኮነ በብራኹም ከም ዝኸዱ ገበርዎም። ብድሕሪ ኸንደይ ምብስባስ ናብ ሓደ ክፍሊ ኣእቱዮም መንነቶም መዝጊቦም ጁባኦም ብምጉርጓር ዘለዎም ኩሉ ከም ዘራግፉ ብድሕሪ ምግባር፡ ካብተን ኣዋልድ ፊልዮም ናብ ሓንቲ ብሰብ ዘዕለቕለቐት ክፍሊ ደርበይዎም። ንጽባሒቱ ሂለን ብጥንስታ ሃለዋት እቲ ፍቕሩ ዘይጸገበት ሰብኢያ ክትገብርኳ እንተ መጽት "ረሓቐ ኣይንፈልጠን ኢና" እንዳ በሉ ብምዝባሕን ብምፍርራህን ሰጉጉዋዎ። ካብ ምብካይን ምጽላይን ሓሊፉ ክትገብሮ ዝኸኣለት ኣይነበረት።

ድሕሪ ክልተ መዓልቲ ግና ንጉሆ ሶኑይ ጋሕጋሕ ምድሪ ንኤፍሬም ጸዊዖም የውጽዎ። ኣብታ ዝመጸት ወተሃደራዊት መኪና ጽዒኖም ከኣ ንዓዲ ኣቤቶ ወተሃደራዊ እስሪ ቤት ኣግዓዝዎ። እቲ ቤት ማእሰርቲ ብሸነኽ ምዕራብ ኣታ ዓዲ ዝርከብ ኩይነ ኣብቲ እዋን ኣርባዕተ ዓበይቲ ሃንገራት ነበራኡ። እታ ኤፍሬም ዝኣተዋ በኣማኢት መንእሰያት ዝተጸቕጸቐት ኣብ ልዕሊ ምዃና ኣብ ሓደ ኩርናዕ ሸንቲ ዝመልኤ ቁራጽ ፊስቶ ስለ ዝነበረ፡ ሸንቲ ቤት እምበር ማሕደር ሰብ ይመስል ኣይነበረን። ንጽባሒቱ ንጉሆ ኣውጺኦም ናብ ሓደ ንእስ ዝበለት ክፍሊ ምርመራ ወሰድዎ።

ኣብቲ ክፍሊ ክልተ ሰባት ጸንሖም። እቲ ሓደ ማእከላይ ቁመት ዘለዎ ቀጢን ብርሕ ኢሉ፡ ጽሙእ መዓጋጉርቲ ዝነበሮ ካድረ መሳሊ ክኸውን ከሎ እቲ ሓደ ግና ብኣንጻሩዮ። እቲ ኣስታት ክልተ ሚትሮ ዝኸውን ቁመቱን፡ ብሰቕሰቕ ዝበለ ኩርዳድ ጸጉሪ ዝተሸፈነ ገዢ ርእሱን ጸዋግ

ጸሊም ገጽን ዝረኣየ ሰብ ከሎጋናዩ ዝርዕድ። እቲ ቐዳማይ ተቐማጢ ነበረ እዚ ዝገፍ ሰብኣይ ግና ኣብ መንደቕ ተጸጊዑ ይጥምቶ ነበረ

“ኤፍሬም የማነ” ኢኻ ሓቀይ በሎ እቲ ቐጢን ወዲ ነቲ ናቱ ፋይል እንዳ ነበበ። ኤፍሬም ብኣወንታ ርእሱ ነቐነቐሎ።

“ኩሉ ሲቪላውን ወተሃደራውን ጸብጸባትካ ኣመና ዘደንቐ እዩ። ሀገር ተኻናኺና ብምዕባይ ኣብዚ ደረጃ ኣብጸሓትካ። ብኸምኡ ሳንቲም ከይከፈልካ ኣምሂራትካ። ካባኻ ጸማ እምበር ክሕደት ኣይትጽበንያ። ሓቀይ ድየ!”

“ትኸክል” ተሳማምዔ ኤፍሬም።

“ንሰኻ ምስ እዚ ኹሉ መንፈዓትካን ህርኩትነትካን ኣጋግዮምኻዮም እምበር ናብዚ ሕልኩስ ሃይማኖትዚ ዓይንኻ እንዳ ረኣየ ከምዘይትኣቱ ርግጽኖዩ።” ኣመና ክንእዶ ጀመረ።

ኤፍሬም ኣይመለስን። ብሓሳቡ ግና ኣብ ናይ ሓምሻይ ዓመተ ናይ ሕጊ ትምህርቱ ብዛዕባ “ምይይጥ” (Negotiation) ኣብ ዝብል ክፍሊ ትምህርቲ፡ ሓላል ሰብኣይን ተካል ሰብኣይን (Good guy and Bad guy) ዝብል ናይ ወንጀል ምርመራ ሽግራታት ትዝ በሎ። ሓዲእም ናይቲ ብሩኽ ሰብኣይ ሓዲእም ከኣ ናይቲ ሕማቕ ሰብኣይ ሚና ተጻዊቶም ካብ ዓላማኡ ንምውጻእ ከም ዝጋደሉውን ኣስተውዓለ።

“ትሰምዕ ኣሎኻ!” ኢሉ ካብ ማእከል እቲ ኣብ ዝባንቲ ጣውላ ዝነበረ ወረቓቕቲ ሓደ ፎርም እንዳ መሰተ፡ “ንሕና ነቶም ብሸርሒ ምዕራባውያን ሃገራት ተመሪዞም ነዚ ጸረ ሃገር ዝኹን እምነትዚ ናብ ሃገርና ኣሰሊኹም ዘእተውን፡ እቲ በካሊ ትምህርትታቶም ናብ ብዘላ ሃገር ዝንሰንሰዎ ዝለዎ ቀንዲ ካሕዳናት ንምንዳይ እምበር ከማኻትኩም ዝሓመሰሉ ናይ ምትላላቶም ግዳይ ዝኹንኩም ሰባት ክንኣስር ዓላማ የብልናን” ምስ በሎ፡

“ተውሳኺትና!” ክብል ኣዳመቐሉ እቲ ኣብ መንደቕ ተጸጊዑ

ዝዕዘብ ዝነበረ ካልኣዩ ነተን ብሳፋን ሽጋራን ዝዓስተኻ ኣስናኑ ጋሊሁ እንዳ ተገየጸ። እቲ ካደረ፡ “ሰላዚ ንሰኻ ነዛ ፎርም እዚኣ ጥራይ ፈርመለይ፡ ካልእ ምሳኻ ዘሰሓሕብ የብልናን፡ እታ ዘምሃረትካ ሃገር ብዙሕ ዕዮ ቀሪባትልካ ኣላ። ኣብያተ ፍርድና ከምዚ ኸማኻ ሞያውያን ንምእንጋድ ተቐሪበን ከለዎ ንሰኻ ኣብዚ ዘይረብሕ ሃይማኖት ከትጋማዳሕ ርትዓዊ ኣይኩነን” እንዳ በለ ነታፎርምን ፒሮን ኣቕረበሉ።

“ብዛዕባ እታ ብዙሕ ከፊላ ብኸምኡ ዘምሃረትኒ ሃገረይ እንተ ኹይኑ ብጸዕዳ ኢደይ ሓዲገ ብጸሊም ኢደይውን ክሃልከላን ክነጥፈላ ሕጉስን ድሉውን እየ፤ እንተ እምነተይ እሞ ብፈርማይ ዝኣትዎ ብፈርማይ ዝወጸ ውዕል ኣይኩነን፡ ከምዚ ኹይነዮ ዘሎኹ ንጡፍ ሰብ ከኸውን ዝገበረኒውን እምነተይ እምበር ትምህርተይ ጥራይ ኣይኩነን”

ኢሉ ዘረባኡ ኸይወድኣ ግና፡ እቲ ደው ኢሉ ክዕዘብ ዝጸንሑ ዝገፍ ፍጥረት ብጽፍዒት ኣላተሞ። ምስቲ ኣብ የማናይ ጉኑ ዝነበረ መንደቕ ተላጊዑ ኸኣ ጥቕልል በለ። እቲ ካደረ ወረቓቕቱ ጠርኒፉ “ምሩዛት” ኢሉ ረገጽዎ ሓለፈ።

እቲ ጸሊም ሰብኣይ ንኤፍሬም ኣንጠልጠሉ መትልሑ ኣብ መንደቕ ኣጸጊዑ ሓንጉሎ ክነትዕ ክሳዕ ዝደሊ ጸቐጠ። ጸጋመይቲ እዘኑ ኣብ መንጉ ርእሱን እቲ መንደቕን ተቐርቂራ ተለንቀጠት። ቃንዛ በርቲዕዎ ከእዊኳ እንተ ደለየ ዓቕሚ ሰኣነ። እቲ ካደረ ምስ ወጸ፡ እቶም ንኤፍሬም ናብቲ ክፍሊ ዘእተዉዎ ክልተ ወተሃደራት ዜብራ ዝመስል ዓንጠር-ዓንጠራይ ወተሃደራዊ ሰረን ማልያን ለበሶም ኣተዉ። ተቓላጢፎም ንኤፍሬም ካብ ኢድ እቲ ሰብኣይ ተቐቢሎም ኣኹርምይ ኣቢሎም ኣእዳዉ ምስተን ዝተኹርመያ ክልተ ኣእጋሩ ኣላጊቦም ኣጽኒዕም ብምቕፋድ፡ ነዊሕ ድሉው በትሪ ብትሕቲ ኣብራኹ ኣሰሊኹም ሳምቦ ሳምቦ ብምባል ንኸልተ ጫፋት እታ በትሪ ኣብ ባላ መሳሊ ሰቕልዎ። ርእሱ ንቐልቁል ከብዲ እግሩ ንላዕሊ ተገልቢጡ ትኸል በለ። ተባራርዮም ከኣ ከብዲ እግሩ ኸትከትዎ። ኤፍሬም ካብ ምሒር ቃንዛ ዝተላዕለ ሃለዎት እጥፊኡ ንብዓቱን ደምን ልዛይን ዝሓዋወሰ ጥፍጣፍን ጥራይ ዘይኩነስ ሽንቱዉን ይነጥብ ነበረ። ንግዳም ኣውጺኦም ማይ ናብ ልዕሊኡ እንዳ ኣፍሰሱ ምስቲ ጭቃ ሓዋወሰዎ። እታ መዓልቲ ንኣመላ ኸትብል ሓለፈት። ናብቲ ሽንቲ ቤት ዝጨኑ ሸላ ኸኣ ደርበዎ። በዘይካ እታ እኸሊ ዝለኸፈላን ግዳም ዝወጸላን እዋን እቲ ካልእ ሰዓታት ወይ ኣብ ገረብ ተንጠልጢሉ ወይውን ኣብ ባኡታ ተቐፊዱ የሕልፎ ነበረ።

ኣብ ሳልስቲውን ከምኡ ጸዊያም ናብቲ ናይ ምርመራ ኸፍሊ ወሰድዎ። ኣብቲ እዋንቲ ግና ብዘይካ እቲ ጸርውርው ክሳዕ ዝብል ዝጸፍየ ሰብኣይ ኣብታ ጸልማት ክፍሊ ካልእ ኣይነበረን። ኣብታ ቅድሚ ሳልስቲ እቲ ካደረ ተቐማጥዎ ዝነበረ ሰድያ ተቐማጢ ኸኣ ውራሕራሕ ክብል ጸንሖ። እቶም ንኤፍሬም እንዳ ደፍኡ ዘምጽዎ ወተሃደራት ንዕኡ ኣእትዮም ብደገ ቆሙ።

“ጌጋኻ በራሁልካዶ!” ጀመረ ነተን ጭካኑ ዝበሓተን ዝፍቲ ኣዲንቱ ፈጠየ ኣቢሉ።

“ኣነስ ተበዲለ እምበር ኣይበደልኩን፡ ከም ጸጸ በቲ መንግስቲ ዝሓንጸጸ ሕንጻጸት እንዳ ተጉዓዝጉ ጉቡኣይ ካብ ምፍጻም ድሕር ኢላ ኣይፈልጥን እየ።” በለ ኤፍሬም ምምጽራይ ግቡኡ ምጂኑ ፈለጡ።

“ኣምሰሉ፡ ኣምሰሉ ወ ኣምሰሉ። ንሰኻትኩም ጸረ ሃገር ታህዋሲያን ኢኹም። ንሃገር ሰላማውያን መሰልኩም ውሽጠውሽጢ ብምሰርሳር ደማ መጸኹም ሂወት ኣልቦ ትገብርዎ። ሰራውራ በታቲኸኩም መሓውራ

ብምልማስ ከአ ከም ቁንቁኑ ሰሪጽኩም ዓጽማ ተቦኸቡኹ ስሚ ሃገር ምዃንኩም በጸሐናዮ ኢና።

“እምብኣር ሃገርሲ ደምን ዓጽምን አለዋይ!” ተደነቅ ኤፍሬም።

“ከመይ ደኣ አታ ስንኩል፤ ሃገራውንት ዓጽሚ ሃገር እዩ፤ ተወፋይነት ከአ ሰራውራዩ፤ ጽንዓት፤ ሓቦን ዘይተምበርካኸነትን ከአ ደማ እዩ። ሃገር ብዘይ እዞም ነገራት ርኽሙስትን ግዳይ ባዕዳውያን ኩይና’ያ ትተርፍ። ንስኻትኩም ከአ ብቐጥታ ነዚ ዘይተምበርካኸነትኪ ብምስራይ፤ ንህዝብና አልሚስኩም ሓላው ጽጡሕ ንምግባርዮ ዓላማኹም። እንታዎት ምዃንኩምን መን ከም ዝለኣኸኩምን ከአ እነጸርና ንፊልጥ ኢና።” አንጸርጸረ እቲ መርማሪ ካብቲ ዝነበሮ ብድድ ኢሉ ኣብ ዙርያ ኤፍሬም እንዳ ኹለለ። ኤፍሬም ደኒኑ ጥራይ ሰቕ በለ። እቲ ሰብእይ ነታ ኣብ ኢዱ ዝነበረት በትሪ ኣብ ጸጋማይቲ ኢዱ እንዳ ጠብጠቦ ከኹልል ብድሕሪ ምጽናሕ ናብታ ዝነበራ መንበር ተመሊሱ ኩፍ በለ።

“ሎሚ ርክባትካ ምስ መነ-መን ከም ዝኹን፤ ዝርዝር አስማትን ብስቱር ትእከቡሉ ቦታታትን ከይ ሓበርክ ብሂወት ትውዕል ኣይመስለን?” ምፍርሬሁ ቐጸለ። ኤፍሬም ደኒኑ ጥራይ ሰቕታኡ ቐጸለ።

“ንዓኻይ!” አንጠጠሉ እቲ መርማሪ።

“እቶም ድርካብና ሒዝኩምና ኢኹም፤ ካልእ ዝፈልጠ ነገር የብለይን”

“ሓሳዊ ሎኽመኛ! ብውሽጠውሽጢ ከም ፍልሐ ትራብሑ ምክላውኩም ዘይንፈልጥ መሰሉካ፤ ብቐልጡፍ ዝርዝር አስማትን አድራሻን ተጽሕፈኒ!” እንዳ በለ ንምጽሓፍ ተዳለወ። ኤፍሬም ግና ኣይመለሰን።

“ንሃገርካ ካብ ምስዓብ ናይ አሚርካ ሸርሕታት መሪጽካ ማለት ድየ!” በሎ ነገራት መልክዑ እንዳ ቐያየረ ከላፋልዎ ብምባል።

“እነ ሰዓቢ ክርስቶስ እምበር ንስኻትኩም ከም ትብልዎ ናይ ካልኣት ዕሰብ ኣይኩንኩን?” በለ ኤፍሬም ቅንዕ ኢሉ።

“አሃሃ...” ኢሉ ናይ አሸከዓላል ብድሕሪ ምስ ሓቕ፤ “ሰዓቢ ክርስቶስዶ በልካ፤ በል ክላዕ መስቀል ሰዓቦ” ኢሉ “ወተሃደር” ክብል ተደሃየ። እቶም ኣብ አፍደገ ዝጸንሑ ወተሃደራት ተደፋፊእም አተዉ።

“ወሲድኩም ከም ናይ ክርስቶስ ሰቐልዎ” ምስ በሎም ከአ እንዳ ኸትኩቱን እንዳ ደፍኡን ወሰድዎ። ነቲ ኣብ ዝባኑ ዝነበረ ብደምን ርሱሓትን ዝዓተኸ ማልያ ቀንጢጦም ከአ ክልተ ቐላጽሙ ንድሕሪት ጠሚርም ኣብ ገረብ አሰርዎ። እቲ ማእሰርቲ ምሉእ ብምሉእ ሓዲግ ሰማይ ምድሪ ጠልጠል ኣቢሎም ዘይኩነስ ንባይታ ብጫፍ ዓባይ ዓባይቶ አጸብዕ እግሩ ጥራይ ከም ዝትንክፍ ብምግባር ሓደግዎ። ናይ ኢዱ ምርብራብ ጥራይ ዘይኩነ ኩሉ ሚዛን ናይ ኣካሉ ኣብተን ምድሪ ዝተንከፋ አጸብዕ ኣእጋሩ ዝለ ዝተጸዕነ ክጸወር ዘይከእል ቃንዛ ኣብ ኩሉ

መሓውሩ ይዝርእ ነበረ። ግዜ ብዝወሰደ መጠን ከአ ኣእጋሩ ኹነ ኣእዳዉ ደንዚዙ ክሓብጠ ጀመረ።

ንልዕሊ ሓደ ወርሒ ዝኣክል ብዝተፈላልዩ ናይ ሰቓይ ሚላታት ተጠቐሞም እምነቱ ከደርብይዎን ብዛዕባ ብጽቱ ተወሳኺ ሓበሪታታት ከህቦምን ተቓሊሶም ከም ዘይኩነሎም ምስ አረጋገጹ ግና ናብ ካልእ ቦታ ከግዕዝዎ ወሰኑ። ሓደ ረፋድ ከአ ኤፍርም ዝርከቦም ኣእዳዎም ብሞቐሕ ዝተቐውሑ ሓያለ እሱራት ናብ ሓንቲ ብቴንዳ ዝተሸፈነት ወተሃደራዊት ዓባይ መኪና ጸፍጺፎም ካብ ዓዲአብዮቶ አንቀልዎም። ድሕሪ ገለ ናይ ሓደ ሰዓት ጉዕዞ ንታሕቲ ገጸም ከንቆልቁሉ ስለ ዝተሰምዖም መብዛሕቶም ናበይ ይወስዱና ኣለዉ ዝብል ሕቶአም ንምምላስ ይጋደሉ ነበሩ። ሓደ ካባታቶም ገጹ ናብቲ ቴንዳ መሊሱ ኣብ ጥቕኡ ብዝረኸባ ንእሽቶ ቐዳድ ሓንቲ ዓይኑ ኣስሊኹ ክርእ ብድሕሪ ምፍታን እታ መኪና እንዳ ተጠዋወየት ሓርጐጽጐጽ ትብል ስለ ዝነበረት ተናቐኒቐ ንድሕሪት ወደቐ።

“ኣታ ናበይ ደኣዮም ዝወስዱና ዘለዉ” ክብል ጭንቀቱ ገለጸካብቲ ዝወደቐ ክትንስእ እንዳ ተጋደለ።

“ንጐሓፍ ናበይ ዲኻ ትወስዶ?” ኣብ ርእሲ ሕቶኡ ሕቶ ወሰኸሉ ሓደ ካልእ እሱር።

“ንጐሓፍ ደኣ ትጉሕፎ” መለሰ እቲ ቐዳማይ ወዲ።

“እዎ ንዓና ኸእ ኸምኡ ኣርሕቐም ክጉሕፉና ይወስዱና ኣለዉ።”

“እዎ ንሕናዶ ጐሓፍ ኢና?” አንጸርጸረቲ ወዲ።

“ካብ ጐሓፍባ ሓደት ንሓሰር፤ ከመይሲ ጐሓፍ ኣብ ከባቢ ኣስመራዮ ዝጐሓፍ ንዓና ግና ወይ ኣብ ጢዖ፤ ገልዓሎ ወይውን ኣብ ዳህላክ ናብ ዘሎ ርሑቕ እንዳ ጐሓፍ ክጉሕፉና ይወስዱና ኣለዉ” መለሰቲ ዝሓሰሞ ወዲ።

“ኣብ ውሽጢ ቴንዳ ኩይካ ናብ ገልዓሎ ወይ ዳህላክ ምዃንና ብኸመይ ትፈልጥ?” ሓተቱ እቶም ብጽቱ።

“አየ ንስኻትኩም ተመልከቱ” ኢሉ አጸብዑ ብምውጥጥ ናብኡ ከም ዘትኩሩ ብድሕሪ ምግናር፤ ምንቅስቃስ እታ መኪና ክርእዮም ፈተነ። እታ መኪና እና ጸንሔት ትጠዋወ ስለ ዝነበረት ነታ አጸብዖ ደድሕሪ ምንቅስቃሱ መኪና እንዳ ዓጸጸፈ ብጥውይዋይ መገዲ የንቆልቁሉ ምህላዎም ኣርእዮም። “ብጽርግዖ ኣስመራ ምጽዋዕ ኢና ንኸይድ ዘሎና፤ በዚ መገዲዚ ኸእ ናብተን አቐዲመ ዝበልኩኹም ቦታታት ክጉሕፉና ምዃናም ኣይጠራጠርንዮ። እዚ መገዲዚ ንልዕሊ ዓሰርተ ዓመት ኤነትረ ዘዊረሉዮ።” ኢሉ ናይ ነጻነት መዓልቲታቱ ብምዝካር ህጥም ኢሉ ኣብ ዓሙቕ ሰቕታ ሰጠመ።

“ናብ ዝወሰዱ ክወሰዱና ይኸእሉዮ፡ እንተ ኹነ ንሕና ብምስሊ ኣምላኽ ዝተፈጠርና ኩቡራት ሰባት እምበር ጐሓፋት ኣይኩናን” በለ ኤፍሬም ብሓይ ኩርናዕ ኩይኑ ክሰምዕ ብድሕሪ ምጽናሕ። ኣምላኽ ሓይሊ ክህቦ ብልቡ እንዳ ጸለየ ኸእ ንኹሉ ቃንዛኡ ተጻዊሩ ወንጌል ክምስክረሎም ጀመረ። ገሊኦም ጽን ኢሎም ይሰምዕዎ ገሊኦም ግና፡

“ኣምላኽ ጨካን እንተ ዘይከውን ንዓናስ ደሓን፡ ንዓኻኽ ካብዚ ዘድሕንካ” እንዳ በሉ ንኣምላኽ ምስቲ ኩነታቶም ኣተሓሓዞም ይነቕፍዎ ነበሩ።

ኣብ ውሽጢ ከቢድ ሃሩርን ቃንዛን ኩይኖም ንልዕሊ ሰለስተ ሰዓታት ምስ ተጓዕዙ ኸእ ምጽዋዕ በጽሑ። እታ መኪና ብስጋለት ጌረ ብጥቓ ሲሦማ ቐጸለት፡ ካብኡ ንጸጋም ኣንፊታ ኸእ ንሰሊና ሓሊፋ ናብ ግራር መዓስከር ሓይሊ ባሕሪ ምስ በጽሑት ደው በለት፡ ክወርዱውን ተነግሮም። ገጸም ንምድሪ እምበር ንዩማን ጸጋም ቁሊሕ ከይብሉ ብተራር መጠንቀቕታ ተኸልኪሎም ባይታ ባይታ እንዳ ጠመቱ ተር ኢሎም ናብታ ዝተዳለወትሎም መርከብ ተኹብኪም ይድይቡ። እዛ መርከብ እዚኣ ኣብ 2ይ ውግእ ዓለም ባዕዳውያን ዝእቲ ታንክታት ጽዒና ካብን ናብን ኣብ ምብጽጻሕ ዝጥቀሙላ ዝነበረት መርከብ ምዃና ይፍለጥ። ካብ ግራር ንኸባቢ ኣርባዕተ ሰዓታት ምስ ተጓዕዙ ኸእ ናብ ወሽመጥ ዳህላኽ ኣተዉ። እታ መርከብ ኣብቲ መጽብቦ እንዳ ተዓሸገት ከላ፡ ድሮ ኣባላት ናይ ካልእ ኣሃዱ ኤነትሪ ሓዞም ተዳልዮም ብምጽናሕ ትቐብል ኣቢሎም ብዱላ እና ኸብከቡ ናብታ መኪና ጸፋጺፎም ሓዞምም ተበቆጹ። ንኸባቢ ዕስራ ደቓይቕ ብድሕሪ ምጉዓዝ ከኣ ኣብቲ ኣውራ ጐዳና ኢሎም ዝጽውዕዎ ሃንገራት ይወስድዎም።

ገና እግሮም ከይወረደ “ኣብሩኽ” ኢሎም ብምጭዳር ኣብቲ ሂወት ኣልቦ ጨዋም ሓጻ ኩፍ ከም ዝብሉ ገበሩዎም። እቲ ምድሪ ኣዝዩ ርሱን ኣብ ርእሲ ምዃኑ ብኹሉ ወጉ ብማይ ዝተኸበበዮ። እቶም ተቐበልቲውን ካብቶም ሓዞምም ዝመጹ ንላዕሊ ጨካናት ነበሩ። ኩሉ ዓይነት ጸርፍታት እንዳ ጸረፉ ከም መጨዓና በባትር እንዳ ኸብከቡ ውሲዶም ናብቲ ምኽዝን ዝመስል ሃንገራት ጸፋጸፍዎም።

ኤፍሬም ሓንቲ ጸሎቱ በቲ ሃሩርቲ ኣብ ጐዳንቲቲ ከየእትዎዎ ጥራይ ነበረ። ኣብ ሃንገራት ምስ ኣእተውዎም ከኣ ንኣምላኽ ኣመስኽን። ካብ ምሒር ማይ ጽምኢ ጐረሮም ጋርቃር ክብሎም ጀመረ። ናሕሲ እቲ መኽዘን ኣዝዩ ረቂቕ ዝተሸምገገ ነገር ብምንባሩ ካብ ብርሃን ጸሃይ እምበር ካብ ሙቕታ ክከላከለሎም ኣይከላለን። እታ ብኣመና ሃሩር ተጠጢቓ ብሕሉፍ ጽምኢ ማይ ቃሕትያ ዝነበረት ነብሶም ነቲ ዝመረተ ሓጻዊን ዝነበሮ ብኩል ማይ ሓንፈፊቶ። እቲ ማይ መራት ኣብ ርእሲ ምኽን ብጸሓይ ዝፈልሐን ብርስሓት ዝተበከለን ብምንባሩ ንመብዛሕቶም

ግዳይ ተምላሰን ውጽኣትን ገበሮም። እቶም ኣደስቲ ዝመጹ ይኹኑ እቶም ኣብኡ ዝጸንሑ እሱራት ኩሎም ሓደ ዓይነት ይመስሉ ነበሩ፡ ርእሶም ለጻይ ኩይኑ ኣብ ልዕሊ ዓስከረን ዝተሸፈነ ቕዕርበት ኩይኖም ይረእዩኻ። ሃለዋትካ ኣጥፊእካ ምውዳቕ፤ ኣዲንትኻ ምዕዋር፤ ቅርጥማት፤ ውጽኣት ኣእምሮኻ ምስሓትን ሞትን ከም ንቡር እንዳ ተቐጽሩ መጹ።

እቲ ካብ ብዝሒ ምኽትካትን በበይኑ ዝዓይነቱ ማእሰርትን ጥሚትን ኣዝዩ ዝሓሰአ ኣካላት ኤፍሬም ኣብቲ ቦታ ሰሙን ከይገብረ ጠለምዎ። ብጻይቶም ሃለዋቶም ዘጥፍኡ ኹይኑ ወደቐ። ከም ኣብ ኩሉ ውተሃራራዊ ኣባይቲ ማሕቡሳቶም፡ ኣብቲ ቦታቲውን ንሕሙም ሕክምና ምሃብ ነውሪ እዩ። ሓደ ሰብ እንተ ደኣ ተኻኢሉዎም እሞ ሕክምና እንተ ደኣ ጠለቦምሉ፡ እቶም ከምኡ ዝገበሩ ከም ዓቢ ገበን ዝገበሩ ተቐጺሩ ግዳይ እቶም ፍሉጣት ማእሰርትታቶም ይኹኑ። ኤፍሬም እንዳ ተካእለ ምኽዱ ርእዮም “በጃኹም ተኻኢሉ ኢሎም ካብ ዝልምኑሉ ላልስቲኳ እንተ ኣሕለፉ፡ “ዋላ ከረው ይበል ኣይግድስናንዮ” ዝብል መልስን ከቢድ መጠንቀቕታንዮ ዝወሃቦም ኔሩ። ብፍላይ ሓደ መንእሰይ ኣብ ክንዲ ኤፍሬም ተሓሊቑ ብዙሕ ምስ ወትወቶም፡ ንዕኡውን ወሲዶም ንሓሙሽተ መዓልቲ እንዳ ኸትከቱ ሂሊኮፕተር ሸንኪሮም ኣብ ጽሓይ ደርበይዎ።

ኤፍሬም ወዲቑ ኣይርኢ ኣይሰምዕ ምስ ኩነ ግና ባዕሎም ወሲዶም ኣብቲ ንስሙ ጥራይ ሕክምና ኢሎም ዝጽውዕዎ ቦታ ወሲዶም መሰረታዊ ዝኹነ ምክትታል ገበሩሉ። እቲ በተን ዘይጠቐማ ከኒናታትን መራፍእን ነቶም ውጽዓት ክኣሊ ዝፍትን ሓኪም ካብቲ ለዋህ ልቡ ዝተላዕለ ንብዙሓት ብሰወር ከም ዝተሓባበርዮ ዝንገር። ንኤፍሬም ጸሮም ምስ ኣምጹሉ ነቲ ነገር ዝለመዶ እዩ ዝመልስ ከይ ሰምበደ ኢንፊጅን ተኸሉሉ ጥራይ ንኻል ኣት ናብ ምርዳእ ከደ።

ንጽባሒቱ፡ ኤፍሬም ነፍሲ መሊሱ ቁሩብ ትልኽ ክብል ጀመረ። እቲ ሓኪም ንሓንሳእ ጨርቂ ዝሓል ማይ ኣጠልቐዩ ኣብ ኣፍ ልቡን መንበስበስታኡን እንዳ ገበረ ንሓንሳእውን ሪሃይድሬሽን በጽቢጹ እንዳ ኣስተየ ተኸናኸና። ካብ ኩሉ ንኤፍሬም ዘገረመ ነገር ግና እቲ ወዲ ጽሙው ክብለሉ ኸሎ ኢዱ ኣብ ልዕሊ ርእሲ ኤፍሬም ጽዒኑ ድምጹ ሓቢኡ ብስም የሱስ ይጽልየሉ ምንባሩ እዩ። ኤፍሬም ሰም ኢሉኳ እንተ ነበረ ነቲ፡

“የሱስ ሓደራኻ ምሕረት ግበር ፈውስኻ ለኣኽ” ዝብል ዝነበረ ድምጹ ሰሚዑ ምእማን ሰኣነ። ኣዲንቱ ቋሕ ኣቢሉ እንተ ረኣዮ ኸእ መሊሱ ተገረመ። ዘለዎ ሓይሊ ኣኻኺቡ ከኣ፡ “መሓሪ ዲኻ” ኢሉ ሓተቶ። እቲ ሓኪም ሰምቢዱ ናብ ኤፍሬም ኣንቐልቀሉ ጠመተ። “የሱስ ብዓል ዓቕሊ” ኢሉ ብምግራም የማን ጸጋም ግልጽ ምልጽ ኢሉ ሰብ ከምዘየለ ምስ ኣረጋገጸ፡ “ኤፍሬም ዲኻታ” ንሱውን ሰምበደ።

“አየላላኸንን ዲኸ፤ እነ ድኣ አለሊኸኒ ዝተኸናኸንካኒ እንድዩ መሰሉኒ!”

“ከመይ ጌረ ከላልዮካ ቆርባት ጥራይ ተሪፍካ! አምላኸ ይወድአዮ እምበር ኤፌ፡ አብ ምሉእ ዕድሜና ሰሚዕናዮ ኹን ርኢናዮ ዘይጌልጥ ግፍዲዮ ዝወርድ ዘሎ።”

“ካብ መድፍዕ ዓጂ ደላ ከመይ አቢልካ ናብ ሕክምና አቶኸ፤”

“እቲ ኹነታት ደው ምስ በለ ደኣ፤ እቶም ዓሰርተው ከልተ ኸፍሊ ዝወዳእኩም ኢሎም ሓደሓደ ኩርሳት አምሪጾምና እነ ኸእ ነቲ ብሰንክይ ዝጠፍኤ አፈወርቂ ክትክእ ኢላ ሕክምና መሪጸ።” ኢሉ ሰቓ ኢሉ ብድሕሪ ምጽናሕ “ከመይ ክትብል ደኣ ረኽቦምኻ ወደይ” ተወክሶ ብሓዘን።

ኤፍሬም ንባዕሉ፡ “ክንጽሊ ወደይ ኢሉ” ሰቓ በለ።

“አጂኻ ኤፌ ፍረኹም አብ ዳህላክ ኸይተረፈዮ ብውሽጠውሽጢ ዝፈሪ ዘሎ።” ኢሉ ነተን ጸዓዲት አሰናኑ ውልዕ አበለን ብፍሽኽታ።

“አይበርሃለይን፤” ተደናገረ ኤፍሬም።

“ከምዚ ናትካ ዝተኸለሉ ሰባት ይመጽኒሞ ብሱቱር ቃል ጐይታ እንዳ አምበብኩ የጸናንዮም። ገሊኦም አመንቲ ኹይናም ይጸንሑ ገሊኦም ከኣ ሽዕኡ አምኑ።” በሎ መሓሪ ምስ ፍሽኽታ ሓዊሱ።

“መጽሓፍ ቅዱስክ ካበይ ረኽብካ ደኣ ተንብቡም፤”

“እታ አፈወርቂ ዝሓደገለይ መጽሓፍ ናብ ብዙሕ ክፍልታት መቓቓል አብ መንጐ ብዙሓት ዘርጊሑዮ። እቲ ሓደ አምቢቡ ጥራይ ዘይኩነስ ዝከኣሎ ብፒሮ ጽሑፉ ብድሕሪ ምሓዝ ናብ ካልእ የመሓላልፍ። ነሓድሕድና ብጥንቃቄ እንዳ ተቐያየርና ንለዋወጥ ብኸምዚ ዳርጋ ሻድሻይ ወርሕና ሒዝና።”

“እሞ ኸይረኽቡኹም፤” ሓተተ ኤፍሬም።

“ጐይታ እንተ ሰዊሩካ ማንም አይረኽበካን እዩ።” ኢሉ ሕጂውን ፍሽክታ። ኤፍሬምውን ብፍሽኽታ ሓበሮ። እቲ ብብዙሕ ቃንዛን ዘይተአደነ ጥሚትን መጢት ዝነበረ መዓንጉርቱ ድሕሪ ኸንደይ፤ አብ ልዕሊ ሰቓይ ብኸምስታ ኸሸካዕልል ጀመረ።

“መቐም ወንጌል አይሰዓርንዮ” ብምባል ተገረመ። በቲ ዝወረደ ግፍዒ መንፈሱ ዳርጋ ተሰሩኳ እንተ ጸንሖ በቲ አብ መሓሪ ዝረአዮ ሀያው ምስክርነት ግና ተሓደሰ። ካብቲ ስጋዊ ፈውሲ ንላዕሊ ዓብይ መንፈሳዊ ፈውሲ ረኸበ። “ከመይ ዓይነት ናይ አምላኸ ሰብ ከምዝኹንካ አፈወርቂ ክርኢ ኔርም” ከኣ በሎ።

ገና ዕላሎም ከይወድኡ ክልተ ካብቶም ዋርድያታት መጺኦም ጥዕናዊ ኩነታት ኤፍሬም አጻረዩ ሒደት ከም ዝሓሸ ስለ ዝፈለጡ ኸእ ያላ ተንሰእ እንዳ በሉ ጐሰሶም ብምውሳድ ምስ ብጸቱ አብቲ መኻዚኖ ደርበይዎ። ኤፍሬም መንፈሱ ተሓዲሱ ነቲ ዝወርደ ዝነበረ ግፍዒ ካም ቀሊል ኩይኑ

ተራእዮ። እግዚአብሄር አብ ሂወቱ ዘለዎ ዓላማ ገና ኸም ዘይተወድ ኤኸእ ተሰምዖ። ገለ ካብቶም መሓሪ ዝሓበሮ ምስጢራውያን ደቀ መዝሙር እንተ ረኸበ ኸእ ብጥንቃቄ ክከታተል ጀመረ።

“ዊንተር!” በሎ ሓደ አብ ኩርናዕ ደቂቡ ዝጸንሖ እሱር።

“አይአምንንዮ!” በለ ኤፍሬም ነቲ ዝተዳሀዮ እሱር እንዳ ተመልከተ።

“እመን እምበር ነዒንትኻይ ክትክሕደን ኬንካ፤” በለቲ ወዲ ናብኡ እንዳ ተጸግዔ።

“ተመስገን! እንታይ ትገብር አሎኻ አብዚ፤ ሊብያ አትዩዶ ከይሰማዕና፤”

“እንታ ይትረፍ ናብ ሊብያንስ ናብ ማልታውን አትዩ ኔረ። ሻዕብያ ነዊሕ እዩ ኢዱ ክብልዎ ሓቆም እዮም” ኢሉ ዝን በለ።

“እዋይ ሓወይ! ምስቶም ካብ ማልታ ዝተጠረዙ ኢኻ ማለት ድዩ፤” ሓዘኻ ኤፍሬም።

ተመስገን ከንፈሩ ነኺሱ ርእሱ ብኣወንታ ብምንቕናቕ አረጋገጸሉ።

“ሓዊኻይ፤ ብቐዳማይ አሰምቢድካና እንዲኻ። ርድኡዎ ኢልና በጽቢጽናዮም። ብኸምኡ እንድጥም ዕሰራን አርባዕተን ሰዓታት ሓመደይ አስትዮምኒ።”

“እሞ ደሓን ዲኻኸ፤” ተሸገረ ኤፍሬም።

“ክላኸካ፤ ንሕና ደኣ ለሚድናዮ እንዲና!” በሎ ፍሽኽ እንዳ በለ።

“ካብ ማልታ ተመለሰ ይበሃልዮ” ኢሉ አብ ክንዲዳኑ ክትግዝ ምስ ረኣዮ ኸኣ፤ “አይትሕዘን ኤፌ፤ ካብ ኩሉ ዝዳቢ ንጐይታ አብዚ ናይ ጭንቂ ዘመነይ ረኽቢዮ ምናዳ ግና ንሱ ረኽቡሎ” ክብል አበሰሮ።

“ሓቅኻ ዲኻ፤” በለ ኤፍሬም ገጹ ብውሽጣዊ ሓጐስ እንዳ ተወልዔ። ተመስገን ግና ኣወንታውነት ታሪኹ ብርእሱ እንዳ ነቐነቐ ሓቢቡ “ሸሸሸሸ” እንዳ በለ ሰቓ ክብል ሓቢሩዎ ጽን ብድሕሪ ምባል እቶም ወተሃደራት ናብቲ ንሶም ዘለዉዎ ሓንገር ይመጹ ምህላዎም ደርጓዕታኦምን ድምጻምን ሰሚዑ ስለ ዝፈለጠ ንድሕሪት እንዳ ተፋሕኩ ናብ ቦታኡ ተመልሰ። ኤፍሬም ብወገኑ አጽቅጥ አቢሉ ናብቲ ማዕጸ ብምጥማት እንታይነት እቲ ምንቅስቃስ ክሰምዕ ጽን በለ። ብኡ ንብኡ እቲ ማዕጸኦም ተበርገደ ክልተ ዕጡቓት ወተሃደራት እትው ኢሎም መጀመርታ ንኤፍሬም ዓሰሶም ወሰድዎ። ከም ኡውን ተመስገን ዝርከቦም ካልኣት ሽዱሽተ ዝኹኑ ብተመሳሳሊ ግፍዒ ወሰድዎም። ንኹሎም በቲ ሂሊኩፕተር ዝብልዎ አተኣሳስራ ክልተ አእዳዎም ንድሕሪት አሰርም ምስ አእጋሮም ብምቕፋድ ብኣፍ ልቦም አብቲ ርሱን መሬት ደርብዮምም ከዱ። እቲ ግዜ ድሕሪ ሰዓት ክልተ ናይ ቀትሪዩ ዝነበረ እንታ ርሱናት ኩናት ጨረርታኣ እንዳ ወንጨፈት ተምሩቕዕም ዝነበረት ጸሓይ ገና አብቲ አብ ልዕሊኦም ዝነበረ ሰማይ ዓረዳ ፈልከት

ምባል አበየት። እቶም እሱራት ሓንሳእ ብዮማናይ ወገን ገጸም አብቲ መሬት ይድገፉ'ዋ ገሳ ምስ ረብረበት ከአ በታ ሓንቲ ይቕይሩ ነበሩ። አብ ጥቓኦም ከአ ሓደ ንዊሕ እዋን አብቲ ጉልጉ ዝተኣሰረ መንእሰይ ነበረ። ብህዮቱኳ እንተ ነበረ ልክዕ ከም ዝሞተ ገምቢ ዕስለ ሃመማ ዓሲሎም የሸግርዎ ነበሩ።

ኤፍሬም ናብቲ ወዲ ጠሚቲ፡ “አንታ እዞም ሃመማኽ ክንደይ ይሓስሙ እንታይ ግበር ይብልዎለዉ መስኪናይ” ይብል ብሕሹኽታ።

“እዚ ትርእዮ ዝለኻ፡ ክሃድም ዝተታሕዘ እዩ፡ አሲርም ከአ ማይ ሽኩር ኩዕዮምሉ” ይብሎ።

“ማይ ሽኩር ድኣ ንምንታይ ዝኹዕዉሉ፤” ይሓትት ኤፍሬም።

“እዞም ትርእዮም ዘሎኻ ሃመማታት ምእንቲ ክዓስልዎ” ምስ በለ ኤፍሬም ርእሱ ነቕኒቹ ጥራይ ሰቕ በለ።

ተመስገን አብ ከባቢኡ እቶም ሓለውቲ ከም ዘዩለዉ ምስ አረጋገጸ፡ “ኣታ ኤፍሬም ሓወይ ብዙሓት እንዳ ፈረሙ ይወጹለዉ ይበሃል ኣሎ።” ይብሎ ብሕሹኽታ። ኤፍሬም፡ እንቃዓ ብድሕሪ ምትንፋሱ፡ “ከህልዉ ዝከኣልዮ” ኢሉ ድኹም ፍሽኽታ ለጊሱሉ ጥራይ ትም በለ።

“ደሓር ከኣ፡ ማለትሲ እቲ ግዜ ኣመና ተመጢጡ በጃኻ፤” ደገመ ተመስገን ብተሰፋ ቐርጸት።

“አየናይ ግዜ፤”

“እዚ ናይ ማእሰርትን መግረፍትን በጃኻ” ኢሉ ነታ ዝረብረበት ምዕጉርቱ አልዒሉ ነታ ሓንቲ ተነጸፈ። “ኣምላኽሲ ምላና ኣሎዶ ትብሎ ኢኻ፤” ጥርጠራታቱ ቀጸለ ተመስገን።

“ንሕና ጥራይ ምስኡ ንሃሉ እምበር፡ ብዛዕባኡስ አይትተራጠር ኣጆኻ።”

“እንድሂ ወደይ እቲ እዋን እንዳ ተመጠጠስ ውሽጠይ እንዳ ደኸመ፡ መጸኢ ኣልቦ ኹይነ ዝተረፍኩ ኩይነውን ይሰመዓኒ” በለ ተመስገን ኩነታቱ ሽይሓብኤ ብምቅላሕ።

“ጽናዕ ተሟ፡ ቀሪብና ኢና ክወግሕኳዮ” በሎ ኤፍሬም እቲ ጅግና አማኒ ተሰፋ ሽይቐርጽ እንዳ አተባብዒ።

“መሊሱ ግብ ኢሉ። እንድዕሉ ጸልሚቱ በጃኻ” ይብል ተመስገን ተሰፋ ቐሪዖ።

“ኣጆኻ ተሟ፡ ክወግሕ ስለ ዝቐረበ እዩ። አብ ጥቓ ወጋሕታ ኣጸቢቐዮ ዝጽልምት፡ እንተ ኹነ ነቲ ህሉው ጸልማት ዘይከነስ ነቲ ንጸልማት ንምትካእ ዝመጽእ ዘሎ ብርሃን ወጋሕታ እንዳ አማዕደና ክንጸናናዕዮ ዘሎና” ኢሉ ኤፍሬም ፍሽኽ በለ እቲ ብርሃን አብ መንፈሱ ኳዕ ኢሉ ስለ ዝበርሂ።

“መዓስ እርህወና ትብሎ፤”

“አብዚ እዋንዚዮ ኢሉ ግዜኡን ሰዓቱንኳ ብትኽክል እንተ ዘይፈልጉኩ፡ ኣምላኽ ከም ተሰፋ ቐሪኡ ኣብ ዝሓጸረ እዋን ከም ዘርህዎ ግና ኣጸቢቐዮ ዝፈልጥ። ኩሉ ክውዳእ እዩ፡ ታሪኽ ሃገርና ኽእ ንዘልኣለም ክቐየርዮ” ይብሎ ብተሰፋ።

“ኣቐኻ ዲኻ ኣታ ዊንተር ዓርከይ፤ ብሓቂ ክወግሕ እዩ፤” ደገመ ተመስገን ከረጋግጸሉ ደልዩ።

“ከመይ ደኣ፡ እዚ ዘለናዮ እዋን ምሽት ኣይኩነን ፍርቂ ለይቲውን ኣይኩነን ወጋሕታ እዩ። ድሕሪ ሓደት ትዕግስቲ ጸልማት ክሃድም ብድሙቕ ብርሃንውን ክትካእ እዩ። ሰይጣን ካብ ሕጂ ንድሓር ኣብ ምድርና ኣይከዳኸርን እዩ። እዚ ዓብይ ሃገር እዚ ብርግጽ ክኸውንዮ ንሕና ግዳ ንጽናዕ ኣጆኻ እግዚኣብሄር ደጋፊና እዩ።” ይብሎ ነተን ብድሙቕ ጩራ ጸሓይን ብኸቱር ዋዒኣን ተወቐዒን ዝቃጽላእ ዝነበራ ኣዒንቱ ዓሚቲ። ነተን ኣዒንቱ ብዝመተን መጠን ከኣ ነቲ ከቢብዎም ዝነበረ ግብ ዝበለ ጸልማት ሰጊሩ ናብቲ ክበርቐ ዝዳሎ ዝነበረ ብርሃን ወጋሕታ ብመንፈሱ አማዕደዮ ግዲ ኹይነ ክሳዱ ካብቲ መሬት ኣልዒሉ ነታ ኣብ ዝባን ክንዮዋይ ወገን እቲ ርሒብ ባሕሪ ንምዕራብ ኣቢላ ተንሳትት ዝነበረት ጽሓይ እንዳ ጠመተ ፍሽኽ በለ።...

